



# फिदिम राजपत्र

## फिदिम नगरपालिकाद्वारा प्रकाशित

खण्ड: ७

फिदिम, पाँचथर

कार्तिक १५ गते २०८०

संख्या: ५

भाग-२

फिदिम नगरपालिका

नगर कार्यपालिकाको कार्यालय

फिदिम पाँचथरको सूचना

फिदिम नगरपालिकाको बाल अधिकार संरक्षण तथा संबर्द्धन  
सम्बन्धी कार्यविधि, २०८०

## फिदिम नगरपालिकाको बाल अधिकार संरक्षण तथा संवर्द्धन सम्बन्धी कार्यविधि, २०८०

**प्रस्तावना:** फिदिमनगरपालिकामा बालबालिकाको हक, हित र अधिकारको सम्मान, संरक्षण, परिपूर्ति, पालना र संवर्द्धन लागि नेपालको संविधान तथा कानूनमा भएका व्यवस्थाहरूको कार्यान्वयन गर्न तथा बालबालिकाको बचावट, संरक्षण, विकास तथा सहभागिताको अधिकार लगायत सर्वोत्तम हितको सुनिश्चितताका साथै बाल मैत्री शासनको प्रवर्द्धन गर्न वाञ्छनीय भएकोले,

फिदिम नगरपालिका प्रशासकीय कार्यविधि नियमित गर्ने ऐन, २०७४ को दफा ४ ले दिएको अधिकार प्रयोग गरी फिदिम नगर कार्यपालिकाले यो कार्यविधि जारी गरेको छ ।

परिच्छेद १

### प्रारम्भिक

**१. संक्षिप्त नाम र प्रारम्भ:** (१) यो कार्यविधिको नाम "फिदिम नगरपालिकाको बाल अधिकार संरक्षण तथा संवर्द्धन सम्बन्धी कार्यविधि, २०८० रहेको छ।

(२) यो कार्यविधि फिदिम नगरपालिकाको फिदिम राजपत्रमा प्रकाशन भएको मितिदेखि लागू हुनेछ।

**२. परिभाषा:** विषय वा प्रसंगले अर्को अर्थ नलागेमा यस कार्यविधिमा-

(क) "ऐन" भन्नाले बालबालिका सम्बन्धी ऐन, २०७५ भन्ने सम्झनु पर्दछ।

(ख) "कार्यविधि" भन्नाले फिदिम नगरपालिकाको बाल अधिकार संरक्षण तथा संवर्द्धन सम्बन्धी कार्यविधि, २०८० सम्झनु पर्दछ।

(ग) "बालबालिका" भन्नाले अठार वर्ष उमेर ननाघेका व्यक्ति भन्ने सम्झनु पर्दछ ।

(घ) "बाल क्लब वा बाल संस्था" भन्नाले बाल अधिकारको संरक्षण तथा प्रवर्द्धनका लागि अठार वर्ष सम्मका बालबालिकाले यस कार्यविधि बमोजिम फिदिमनगरपालिकामा सूचीकृत गरेको बाल क्लब वा बाल संस्था सम्झनु पर्दछ

(ङ) "संरक्षक तथा संरक्षक शिक्षक" भन्नाले बाल क्लबहरूलाई नियमित रूपमा सञ्चालन प्राविधिक सहयोग तथा व्यवस्थापन गर्न समुदायको हकमा संरक्षक र विद्यालयको हकमा संरक्षक शिक्षक भन्ने बुझनु पर्दछ ।

(च) "प्रधान संरक्षक" भन्नाले विद्यालयमा गठन भएको बाल क्लब तथा संरक्षक शिक्षकलाई नियमित रूपमा प्राविधिक सहयोग, अनुगमन, नियन्त्रण, निर्देशन र व्यवस्थापन गर्न सम्बन्धित विद्यालयको प्रधानाध्यापकलाई सम्झनु पर्दछ ।

- (छ) "बाल कल्याण अधिकारी" भन्नाले बालबालिका सम्बन्धी ऐन, २०७५ को दफा ६१ बमोजिम फिदिम नगरपालिकाको कार्यपालिकाले नियुक्त गरेको वा नगर कार्यपालिकाको कार्यालयले तोकेको बाल कल्याण अधिकारी सम्झनु पर्दछ ।
- (ज) "बाल कोष" भन्नाले जोखिममा परेका तथा विशेष संरक्षणका आवश्यकता भएका बालबालिकाको संरक्षण सहायताका लागि फिदिम नगरपालिकामा खडा गरिएको बाल कोष भन्ने सम्झनु पर्दछ।
- (झ) "विशेष संरक्षणको आवश्यकता भएका बालबालिका" भन्नाले ऐनको दफा ४८ बमोजिमका बालबालिका भन्ने सम्झनु पर्दछ।
- (ञ) "बाल सञ्जाल" भन्नाले बाल क्लब वा संस्थाको सञ्जाल सम्झनु पर्दछ ।
- (ट) "समाज सेवी वा मनोविज्ञ" भन्नाले ऐनको दफा ६२ बमोजिम फिदिमनगरपालिकामा नियुक्त समाज सेवी, बाल मनोविज्ञ एवम् सामाजिक कार्य तथा मनोविज्ञान सम्बन्धमा तालिम प्राप्त गरी फिदिमनगरपालिकामा बालबालिकालाई सेवा दिने उद्देश्यले सूचीकृत व्यक्ति एवं सो सम्बन्धमा विशेषज्ञता प्राप्त सूचीकृत संस्थालाई समेत सम्झनु पर्दछ ।
- (ठ) "नगरपालिका" भन्नाले फिदिम नगरपालिका भन्ने सम्झनु पर्दछ ।
- (ड) "प्रमुख" भन्नाले फिदिम नगरपालिकाको नगर प्रमुखलाई सम्झनु पर्दछ ।
- (ढ) "उप-प्रमुख" भन्नाले फिदिम नगरपालिका उप प्रमुख सम्झनु पर्दछ ।
- (ण) "वडा अध्यक्ष" भन्नाले फिदिम नगरपालिका अन्तर्गतको वडा अध्यक्षको पदमा निर्वाचित व्यक्ति वा सो पदमा रही कार्य गर्न तोकिएको व्यक्ति सम्झनु पर्दछ ।
- (त) "प्रमुख प्रशासकीय अधिकृत" भन्नाले फिदिम नगरपालिकाको प्रमुख प्रशासकीय अधिकृतलाई सम्झनु पर्दछ ।
- (थ) "समिति" भन्नाले यस कार्यविधि बमोजिम गठन भएको फिदिम नगरपालिका बाल अधिकार समिति भन्ने सम्झनु पर्दछ । यसले वडा स्तरमा गठन भएको समिति समेतलाई जनाउनेछ ।
- (द) "परिषद्" भन्नाले ऐनको दफा ५९ बमोजिम गठित राष्ट्रिय बाल अधिकार परिषद् भन्ने सम्झनु पर्दछ ।
- (ध) "सेवा प्रदायक निकाय" भन्नाले फिदिमनगरपालिकामा सेवा प्रवाह गरिरहेको सरकारी कार्यालय, स्वास्थ्य चौकी, विद्यालय श्रोत केन्द्र, प्रहरी चौकी तथा यस्ता अन्य निकायहरूलाई सम्झनु पर्दछ ।
- (न) "प्रदेश मन्त्रालय" भन्नाले कोशी प्रदेश, प्रदेश सामाजिक विकास मन्त्रालय भन्ने सम्झनु पर्दछ ।

- (प) "मन्त्रालय" भन्नाले नेपाल सरकार, महिला, बालबालिका तथा ज्येष्ठ नागरिक मन्त्रालय भन्ने सम्झनु पर्दछ ।
- (फ) "प्रदेश समिति" भन्नाले कोशी प्रदेशको प्रदेश बाल अधिकार समिति भन्ने सम्झनु पर्दछ ।
- (ब) "संस्था" भन्नाले बाल अधिकार संरक्षण र संवर्द्धनका लागि प्रचलित कानून बमोजिम दर्ता भई कार्यक्रम सञ्चालन गरिरहेका संघ संस्था, संगठन तथा सामुदायिक संस्थाहरूलाई सम्झनु पर्दछ ।

## परिच्छेद २

### उद्देश्य

३. **उद्देश्य:** यस कार्यविधिको उद्देश्य देहाय बमोजिम रहेका छन् ।

- (क) फिदिम नगरपालिकामा बालबालिकाको हक, हित र अधिकारको संरक्षण तथा संवर्द्धन लागि कानुनी, नीतिगत, संस्थागत, संरचनागत, कार्यक्रमिक व्यवस्थामा स्पष्टता ल्याउने ।
- (ख) फिदिमनगरपालिकामा बाल मैत्री शासन, बाल मैत्री संरचना, बाल मैत्री प्रक्रियाको अवलम्बन तथा प्रवर्धन गर्ने ।
- (ग) बालबालिमाथि हुने सबै प्रकारका हिंसा, दुर्व्यवहार, शोषण, अवहेलना, वेवास्ताको अन्त्यका लागि बहुपक्षीय समन्वय तथा सहकार्य स्थापित गर्ने ।

## परिच्छेद ३

### बाल अधिकारको संरक्षण तथा संवर्द्धन गर्ने

४. **बाल अधिकारको संरक्षण गर्नुपर्ने:** (१) फिदिमनगरपालिकामा बाल अधिकारको संरक्षण तथा संवर्द्धन गर्नु फिदिम नगरपालिकाको दायित्व हुनेछ ।

(२) फिदिम नगरपालिकामा बालबालिकाको स्वस्थ जीवन तथा बाँच्न पाउने अधिकारको कार्यान्वयन र बालबालिकाको विकासका लागि बालबालिकामाथि हुन सक्ने दुर्घटनाको रोकथाम, जोखिमको न्यूनीकरण लगायतका प्रतिरोधात्मक र सुरक्षा सेवाका लागि फिदिम नगरपालिकाले देहायका उपायहरू अवलम्बन गर्नेछः

- (क) विद्यालय ब्यबस्थापन समितिले विद्यालय परिसरलाई पर्खाल वा घेराबार लगाई अवाञ्छित व्यक्ति तथा चौपायाको प्रवेशलाई रोक्नेछ ।
- (ख) फिदिम नगरपालिका विद्यालय क्षेत्रको पाँच सय मिटर वरिपरिको बाटोमा सवारी साधनको गति अधिकतम बिस किलोमिटर प्रति घण्टा तथा हर्न निषेधित क्षेत्र लागू गर्नेछ ।

- (ग) फिदिम नगरपालिकाबाट सञ्चालित स्वास्थ्य संस्थाहरूले अनिवार्य रूपमा न्यूनतम महिनाको एक पटक निःशुल्क औषधि र परीक्षण सुविधा सहितको विद्यालय स्वास्थ्य शिविर सञ्चालन गर्नेछ ।
- (घ) यस फिदिम नगरपालिकाभित्र सञ्चालित निजी स्वास्थ्य संस्थाहरूले फिदिम नगरपालिका भित्रको कुनै एक सार्वजनिक विद्यालयलाई आफ्नो सेवा क्षेत्र मानी कम्तीमा वर्षमा दुई पटक निःशुल्क प्राथमिक उपचार तथा औषधी सेवा प्रदान गर्नु पर्नेछ ।
- (ङ) फिदिम नगरपालिकाबाट सञ्चालित स्वास्थ्य संस्थाहरूले गर्भवती महिलाहरूलाई निःशुल्क नियमित स्वास्थ्य जाँच तथा स्वास्थ्य संस्थामा सुत्केरी गराउने सुविधा र प्रोत्साहन गर्नेछ ।
- (च) सामुदायिक तथा सरकारी स्वास्थ्य केन्द्रहरूले न्यूनतम वार्षिक दुई पटक खोप, पोषण तथा मातृशिशु स्याहार सम्बन्धी कार्यक्रम बस्ती तथा विद्यालय स्तरमा सञ्चालन गर्नेछन् ।
- (छ) फिदिम नगरपालिकामा निर्माण गरिने भौतिक पूर्वाधारमा बाल सुरक्षाको सुनिश्चितता गरी मात्र अनुमति प्रदान गर्नेछ ।
- (ज) सम्बन्धित वडा समितिहरूले आफ्नो क्षेत्रभित्र सञ्चालित विद्यालयको पाँच सय मिटरको दुरी भित्र मदिरा, चुरोट तथा सुर्तिजन्य लगायतका सामग्री बिक्री वितरण तथा उपभोग गर्न निषेध गर्नेछ ।
- (झ) विद्यालय परिसर वरपर कुनै पनि चलचित्र, मादक पदार्थ, चुरोट, रक्सी तथा अश्लील साहित्यसंग सम्बन्धित तस्विर, होर्डिङ बोर्ड, पोस्टर पम्प्लेट लगाएतका प्रचार प्रसार गर्न निषेध गर्नेछ ।
- (ञ) अठार वर्षभन्दा कम उमेरका बालबालिकालाई सुर्ती, चुरोट तथा मदिराजन्य पदार्थ र अशिलल साहित्य तथा सामग्री बिक्री वितरण गर्न निषेध गर्नेछ ।
- (ट) बालबालिकाका लागि अस्वस्थकर र हानिकारक भनी प्रमाणित गरिएको खेलौना तथा खाद्य पदार्थहरू बजारमा बिक्री वितरण गर्न निषेध गर्नेछ ।
- (३) फिदिमनगरपालिकामा सेवा प्रवाह गरिरहेका विद्यालय, बालबालिकासंग प्रत्यक्ष काम गर्ने प्रत्येक सार्वजनिक निकाय तथा निजी क्षेत्र एवम् सामाजिक संस्थाहरूले बालबालिका विरुद्धको हिंसा वा बाल यौन दुर्व्यवहार रोकथाम गर्न, बालबालिकाको संरक्षण सुनिश्चित गर्न र उजुरीको तत्काल कारबाहीको लागि संस्थागत नगरपालिकामा बाल संरक्षण मापदण्ड निर्माण गरी लागू गर्ने अनिवार्य व्यवस्थाको लागि फिदिम नगरपालिकाले सहजीकरण गर्नेछ ।
- (४) फिदिम नगरपालिकाले बालबालिकाको संरक्षणका लागि देहायका उपायहरू अवलम्बन गर्नेछः-

- (क) विद्यालयमा अवाञ्छित राजनीतिक गतिविधि, हस्तक्षेप तथा बालबालिका एवम् शिक्षकहरूको दलगत परिचालनमा निषेध गर्नेछ । साथै, विद्यालयहरूमा दलगत विद्यार्थी भातृ संगठन विस्तारलाई निषेध गर्नेछ ।
- (ख) प्रचलित कानून बाहेक बिना कारण विद्यालय उमेरका बालबालिकालाई विद्यालयमा भर्ना हुनबाट रोक्न वा विद्यालयबाट निष्कासन गर्न पाइने छैन ।
- (ग) विद्यालयमा शिक्षक, विद्यार्थी, प्रशासक एवम् अभिभावक तथा आगन्तुकहरूले बालबालिका बीच कुनै पनि भेदभाव, शारीरिक तथा मानसिक एवम् यौन हिंसा र दुर्व्यवहार, अवहेलना गर्न तथा बालबालिकामाथि शारीरिक एवं मानसिक चोट पुग्ने दण्ड सजाय गर्न निषेध गरिएको छ ।
- (घ) प्रत्येक विद्यालयमा सफा पिउने पानी, शौचालयमा पर्याप्त पानीको व्यवस्था, किशोरीका लागि महिनावारी प्याड तथा प्राथमिक उपचार बाकसको व्यवस्था गर्नेछ ।
- (ङ) बालबालिका विरुद्ध हुने हिंसा, दुर्व्यवहार, शोषणका अन्त्यका लागि प्रत्येक विद्यालय तथा बालबालिकासँग कार्य गर्ने निकायले बाल संरक्षण मापदण्ड उजुरी र सम्बोधन तथा प्रेषण प्रणालीलाई लागू गर्नेछ ।
- (च) विद्यालयमा शिक्षा तथा अन्य सुविधाका नाममा धार्मिक द्वेष फैलाउने, धर्म परिवर्तन गर्न लगाउने र फरक जात, समुदाय, सम्प्रदाय तथा संस्कृति प्रति द्वेष तथा घृणा जगाउने कार्य निषेध गर्नेछ ।
- (छ) फिदिम नगरपालिकाले जोखिममा रहेका बालबालिकाको तत्काल उद्धार, संरक्षण तथा व्यवस्थापनका लागि बाल हेल्पलाईन नं १०९८ तथा हराएका, वेवारिसे फेला परेका बालबालिकाको सकुशल उद्धार तथा व्यवस्थापनका लागि बालबालिका खोजतलास सेवा केन्द्रको नं १०४ सँग समन्वय र सहकार्यको व्यवस्था गर्नेछ ।
- (ज) फिदिम नगरपालिका तथा वडा कार्यालयहरूले बाल अधिकारको संरक्षण तथा संवर्द्धन लागि शिक्षा र स्वास्थ्यका बजेट अतिरिक्त अनिवार्य रूपमा बजेट विनियोजन गर्ने व्यवस्था मिलाउनेछ ।
- (झ) प्रत्येक परिवारले आफ्नो परिवारमा जन्मिएका बालबालिकाको जन्म दर्ता प्रचलित कानून बमोजिम तीन महिना भित्र गरि दिनु पर्नेछ ।
- (ञ) प्रत्येक परिवारले तीन देखि पाँच वर्ष उमेरका बालबालिकालाई प्रारम्भिक बाल विकास केन्द्रमा, पाँच देखि सत्र वर्ष उमेरका बाल बालिकालाई अनिवार्य विद्यालय भर्ना गर्ने र नियमित विद्यालय पठाउनु पर्नेछ ।
- (ट) कुनै पनि परिवारले आफ्ना बाल-बालिका माझ र समुदायका बाल बालिकामाझ लिङ्ग, जात-जाति, रङ्ग, पारिवारिक हैसियत तथा शारीरिक र यौनिक अवस्थाका आधारमा भेदभाव गर्ने छैन ।
- (ठ) कसैले पनि प्रचलित कानून विपरित बाल श्रमको प्रयोग गर्न पाउनेछैन ।

(ड) समुदायमा कसैले पनि बालबालिका विरुद्ध हिंसा, शोषण, दुर्व्यवहार गरेमा वा त्यस्ता घटना हुन लागेको थाहा भएमा नजिकको प्रहरी कार्यालय वा फिदिमबाल अधिकार समिति वा न्यायिक समितिमा उजुरी गर्नसक्नेछ । यसरी उजुरी प्राप्त भईसकेपछि अभिलेख राखि कानून वमोजिम आवश्यक कारबाही गर्नुपर्छ ।

**५. बालबालिकाको सर्वोत्तम हित कायम गर्नुपर्ने:** (१) फिदिमनगरपालिका, बाल कल्याण अधिकारी, समाजसेवी, सामाजिक संघ संस्था तथा बालबालिकाका निम्ति सेवा प्रदायक निकायहरूले बालबालिकाको सन्दर्भमा निर्णय लिँदा निम्न बमोजिम सर्वोत्तम हित निर्धारण गर्नु पर्नेछ:-

- (क) बालबालिकाको समग्र सामाजिक, पारिवारिक तथा शारिरिक अवस्थाको अध्ययन गरी आवश्यकताको पहिचान र प्राथमिकीकरण गर्ने ।
- (ख) बालबालिकाको परिवार वा तोकिएको संरक्षकको आर्थिक, सामाजिक पृष्ठभूमि अध्ययन गरी बालबालिकाका निम्ति शिक्षा, स्वास्थ्य तथा सुरक्षित हुन सक्ने नसक्ने निर्धारण गर्ने ।
- (ग) बालबालिकाको सम्बन्धित सवालमा उपलब्ध विकल्पहरूको सूची तयार गर्ने र सबै विकल्पको सबल पक्ष र जोखिम पहिचान गर्ने ।
- (घ) सम्बन्धित बालबालिकाले आफ्नो विचार र अनुभव अभिव्यक्त गर्न सक्ने भए उसको धारणा लिखित रूपमा उतार गर्ने ।
- (ङ) सम्बन्धित बालबालिकाका लागि उपलब्ध विकल्पहरूमध्ये जोखिम रहित वा सबैभन्दा कम जोखिम भएको विकल्प निर्धारण गर्ने ।
- (च) निर्धारित गरिएको सेवा व्यवस्थामा जोखिम न्यूनीकरणका कार्यहरू लागू गर्ने ।
- (छ) नियमित रूपमा बालबालिकाको अवस्था अनुगमन तथा प्रतिवेदन संकलन गर्ने ।
- (ज) निर्णय गर्ने अधिकारी वा अदालतले बालबालिकाको उच्चतम हित निर्धारण गर्ने प्रयोजनका निमित्त सम्बन्धित क्षेत्रका विशेषज्ञ वा विज्ञको धारणालाई प्रमाणमा लिन सक्नेछन् ।
- (झ) निर्णय गर्ने अधिकारी वा अदालतले बालबालिकाको उच्चतम हित निर्धारण गर्दा निर्णय गर्नुपर्ने विषयमा स्थापित भएको अन्तराष्ट्रिय मान्यता र अभ्यासलाई उचित महत्व दिइनेछ ।

**६. बाल मैत्री संरचना तथा अभ्यासको सुनिश्चितता:** (१) फिदिम नगरपालिकामा बाल अधिकारको क्षेत्रमा कार्यरत संघ संस्था तथा निकायले देहायको प्रक्रियाबाट बाल मैत्री संरचना तथा अभ्यासको सुनिश्चितता गर्न सक्नेछ:-

- (क) बालबालिकाले प्रत्यक्ष सहभागी हुने र सेवा लिने निकायहरूको संरचना र व्यवहार बाल मैत्री र बाल सुरक्षित भएको सुनिश्चित गर्न फिदिमनगरपालिकाले मन्त्रालयले जारी गरेको मापदण्ड बमोजिम बाल मैत्री अवस्थाको लेखाजोखा गर्नेछ।
- (ख) बाल बालिकालाई सेवा प्रदान गर्ने निकायहरू बाल मैत्री बनाउन फिदिमनगरपालिकाले निर्देशन दिने, क्षमता विकास तथा सुधारका कार्यका लागि सहायता प्रदान गर्न सक्नेछ।
- (ग) बाल मैत्री र बाल सुरक्षित नभएका निकायहरूलाई सेवा प्रदान गर्नबाट बाल मैत्री नभएसम्मका लागि फिदिमनगरपालिकाले सेवा प्रदान गर्नबाट रोक लगाउन सक्नेछ।

### परिच्छेद ४

#### बाल सहभागिता तथा बाल क्लब सञ्चालन

- ७. बाल सहभागिताको अभ्यास:**(१) फिदिम नगरपालिकाले आफ्नो धारणा बनाउन सक्षम भएका बालबालिकालाई आफूलाई असर पार्ने विषयमा सार्वजनिक निकाय वा संस्था लगायतबाट गरिने निर्णय प्रक्रियामा बाल सहभागिताको अभ्यास गर्नेछ।
- (२) फिदिम नगरपालिकाले आफ्नो क्षेत्रभित्रका घर परिवार विद्यालय तथा सामुदायिक संस्थाले गर्ने कार्यहरूमा बाल सहभागिताको अभ्यास प्रवर्द्धन गर्नेछ।
- (३) उपदफा (२) मा उल्लेख भए बमोजिमका बाल सहभागिताको अभ्यासगर्नु अभिभावक, संरक्षक तथा परिवारका अन्य सदस्यहरू तथा विद्यालय सार्वजनिक निकाय तथा संस्थाको कर्तव्य हुनेछ।
- ८. बाल सहभागिताका प्रवर्धनका नाममा गर्न नहुने कार्यहरू:** (१) बालसहभागिताको नाममा व्यक्ति, संस्था, सार्वजनिक निकायले देहायका कामहरू गर्न, गराउन वा त्यसो गर्न कसैलाई दुरुत्साहन गर्नु हुँदैन।
- (क) बालबालिकाको अध्ययनमा नियमित रूपमा बाधा तथा अवरोध पुग्ने गरी कार्यक्रम सञ्चालन गर्ने वा सहभागी गराउने तर बुवाआमा वा संरक्षकको लिखित मञ्जुरीमा कुनै प्रतियोगितामा भाग लिन सक्नेछन्। यसरी भाग लिएका बालबालिकाका शिक्षा सुनिश्चित गर्न वैकल्पिक योजना बनाउनु पर्नेछ।
- (ख) बालबालिकाको शारीरिक, मानसिक, संवेगात्मक, आध्यात्मिक, सामाजिक विकासमा असर पुऱ्याउने खालका कुनै पनि गतिविधि वा कार्यमा बालबालिकालाई संलग्न गराउनु हुँदैन।
- (ग) बालबालिकालाई आमा बाबु, संरक्षक, विद्यालय लगायत कुनै पनि सरकारी निकाय वा गैरसरकारी संस्थाले च्याली, जुलुस, सभा आदिमा सहभागी नगराउने।
- (घ) परम्परागत हानिकारक अभ्यास गर्न वा सो अभ्यासमा सहभागी नगराउने।



(ड) विद्यालय लगायतका सरकारी निकाय वा गैरसरकारी संस्थाले कानून वा विधान बमोजिम आफूले गर्नुपर्ने काम बालबालिका वा बाल क्लब वा संस्था वा तिनको सञ्जाल मार्फत नगराउने ।

तर, बालबालिकालाई आफै प्रत्यक्ष फाइदा पुर्याउने उद्देश्यले उनीहरूलाई शारीरिक तथा मानसिक रूपमा प्रतिकूल असर नपर्ने गरी वातावरण अनुकूलका सामाजिक तथा सहभागितामूलक क्रियाकलापहरूमा सहभागी गराउन यस नियमले बाधा पुऱ्याउने छैन ।

**९. सञ्चालन वा संस्था दर्ता तथा नवीकरण:** (१) बालबालिकाले बाल अधिकार संरक्षण र प्रवर्द्धनका लागि बाल क्लब वा संस्था सूचीकृत गर्न सम्बन्धित वडाको सिफारिस सहित फिदिमनगरपालिकामा देहायका विवरण सहित अनुसूची १ अनुसारको निवेदन र अनुसूची २ अनुसारको बाल क्लबको विधान सहित पेश गर्नु पर्दछ ।

(क) बाल क्लब वा संस्था दर्ता गर्न चाहने बालबालिकाको नाम थर, उमेर, अध्ययन गरिरहेको कक्षा, ठेगाना र जन्मदर्ताको प्रमाणपत्रको प्रतिलिपि वा अध्ययनरत विद्यालय वा आश्रित बाल गृहको सिफारिस पत्र, संरक्षक शिक्षकको नाम, प्रधान संरक्षकको नाम ।

(ख) बाल क्लबको नाम बाल बालिकाहरूको आपसी छलफलका आधारमा तय गरिनेछ । तर कुनै संस्थाको नाम जोडेर बाल क्लबको नाम राख्न पाइने छैन । विद्यालयको हकमा भने विद्यालयको नाम जोड्न सकिनेछ ।

(ग) बाल क्लब वा संस्थाको उद्देश्य तथा सो मार्फत गर्न चाहेका मुख्य कामको विवरण,

(घ) बाल क्लब वा संस्थाको सदस्यताको किसिम, सदस्यता लिने प्रक्रिया तथा कार्यसमितिमा रहने पदहरूको विवरण तथा निर्वाचित हुने प्रक्रिया र अवधि ।

(२) उपनियम (१) बमोजिम निवेदन आएमा सम्बन्धित फिदिमनगरपालिकाले बाल क्लब वा संस्था सूचीकृत गरी बाल कल्याण अधिकारीले अनुसूची ३ बमोजिमको प्रमाणपत्र दिनेछ । सूचीकृत बाल क्लबहरूको अभिलेख अनुसूची ४ अनुसारको दर्ता कितावमा राख्नु पर्नेछ ।

(३) उपनियम (२) बमोजिम दर्ता भएको बाल क्लब वा संस्थाले प्रत्येक वर्ष फिदिमनगरपालिकामा देहायको विवरण खुलाई नवीकरणको लागि निवेदन दिन सक्नेछन्:

(क) वर्षभरि आफूले गरेको मुख्य काम वा क्रियाकलापको संक्षिप्त विवरण,

(ख) सदस्यहरू तथा कार्य समितिमा रहेका पदाधिकारीहरूको विवरण ।

(४) उपनियम (३) बमोजिम निवेदन आएमा फिदिमनगरपालिकाले बाल क्लब वा संस्थाको नवीकरण गरिदिनेछ । नवीकरणको लागि अनुसूची ५ अनुसारको नवीकरण अभिलेख किताबमा राख्नु पर्नेछ ।

(५) बाल क्लब वा संस्था सूचीकृत र नवीकरण तथा सिफारिस गरे बापत कुनै शुल्क लिइने छैन ।

- (६) प्रत्येक बाल क्लब तथा संस्थाले प्रत्येक वर्ष सम्पादन गरेका कार्यहरूको संक्षिप्त जानकारी प्रत्येक वर्षको फागुन महिनाको मसान्तसम्म फिदिम नगरपालिका तथा फिदिमबाल अधिकार समितिमा पठाउनु पर्नेछ ।
- (७) स्थानीय बाल अधिकार समितिले बाल क्लब एवम् संस्थाको वार्षिक जानकारीको संक्षिप्त विवरण प्रत्येक वर्षको वैशाख महिनाको मसान्तसम्म प्रदेश बाल अधिकार समितिमा पठाउनु पर्नेछ ।
- (८) बाल क्लब वा संस्थाले तीन वर्षसम्म सम्बन्धित फिदिमनगरपालिकामा नवीकरण नगरेमा उक्त बाल क्लब वा संस्था स्वतः खारेज हुनेछ ।

**१०. बाल क्लब सञ्जाल गठन, तथा सञ्चालन:** (१) बाल क्लबहरू बीच आपसी समन्वय, सहकार्य बढाउने तथा सवालहरूको सामूहिकीकरण गर्न, बाल सहभागितालाई संस्थागत गर्न र एक आपसबाट सिकाईका अवसर सृजना गर्न बाल क्लब सञ्जालको गठन गर्न सकिनेछ ।

(२) बाल क्लब सञ्जाल वडा स्तर तथा फिदिम नगरपालिका स्तरका हुनेछन् । प्रत्येक वडामा एउटा वडा बाल सञ्जाल तथा फिदिम नगरपालिकामा एउटा नगर बाल सञ्जाल अनिवार्य रहने छ । सबै बाल सञ्जालको आबद्धता वडा समितिको सिफारिसमा फिदिम नगरपालिकासँग रहनेछ । वडा बाल सञ्जालको संरक्षक वडा अध्यक्ष रहनेछन् र पालिकास्तरीय बाल सञ्जालको संरक्षकत्व फिदिम नगरपालिका उप- प्रमुख रहने छन् ।

(३) नगर बाल सञ्जाल गठन गर्नका लागि नगरपालिकामा फिदिम आबद्धता भएका सञ्चालनहरूका प्रतिनिधिहरूको भेलाको आयोजना गर्नु पर्नेछ । उक्त भेलाबाट नगर बाल सञ्जालको गठन गरिनेछ ।

(४) वडा स्तरीय सञ्जाल गठन गर्न प्रत्येक बाल क्लबबाट १ बालक, १ बालिका र १ जना अपाङ्गता भएका, दलित तथा पिछडिएका अल्पसंख्यक समुदायका बालबालिका गरि ३ जना सहभागी भई आयोजना भएको बाल क्लबहरूको भेलाले वडा नगरपालिकामा बढीमा ११ सदस्यीय वडा स्तरीय बाल क्लब सञ्जालको गठन हुनेछ । जसमा सामाजिक समावेशीकरणलाई ध्यान दिई कम्तीमा ३३ प्रतिशत बालिकाको सहभागिता सुनिश्चित हुनुपर्नेछ । जसमा अध्यक्ष, उपाध्यक्ष, सचिव, सहसचिव र कोषाध्यक्ष मध्ये कम्तीमा दुई पदमा बालिका हुनुपर्नेछ । र प्रत्येक बाल क्लबमा वा सञ्जालमा एक जना संरक्षक शिक्षक अनिवार्य हुनुपर्नेछ ।

(५) वडा स्तरीय भेलाबाट फिदिम नगरपालिका सञ्जाल निर्माणको लागि प्रत्येक वडा बाट २ बालक, २ बालिका र १ जना अपाङ्गता भएका, दलित तथा पिछडिएका अल्पसंख्यक समुदायका बालबालिका गरी ५ जना प्रतिनिधि छनौट गरी पालिका स्तरीय बालभेलामा प्रतिनिधित्व गर्नुपर्नेछ । प्रत्येक वडाको प्रतिनिधिहरूमध्येबाट फिदिम नगर स्तरीय १५ सदस्यीय बाल क्लब सञ्जालको गठन हुनेछ । जसमा सामाजिक समावेशीकरणलाई ध्यान दिई कम्तीमा ३३ प्रतिशत बालिकाको सहभागिता सुनिश्चित हुनु पर्नेछ । जसमा अध्यक्ष, उपाध्यक्ष, सचिव, सहसचिव र कोषाध्यक्ष मध्ये कम्तीमा दुई पदमा बालिका हुनु पर्नेछ ।

(६) वडा तथा फिदिम नगरपालिकाहरूमा गठन भएका बाल क्लब सञ्जालहरू गठन भएको एक महिनाभित्र फिदिम नगरपालिका नगर कार्यपालिकाको कार्यालयमा सूचीकृत गर्नु पर्नेछ । सूचीकृतका लागि अनुसूची १ अनुसारको

निवेदन लिई अनुसूची २ अनुसारको बाल क्लब सञ्जालको विधान, अनुसूची ३ को प्रमाणपत्र फिदिम नगरपालिका बालकल्याण अधिकारीबाट प्रमाणित गरी बाल क्लब सञ्जालहरूलाई उपलब्ध गराउनु पर्नेछ ।

(७) बाल सञ्जाल दर्ता र नवीकरण गरे बापत कुनै शुल्क लिइने छैन ।

(८) बाल सञ्जालले ३ वर्षसम्म उक्त सञ्जालको नवीकरण नगरेमा स्वतः खारेज हुनेछ ।

**११. बाल क्लबको काम, कर्तव्य र अधिकार:** बाल क्लबको काम, कर्तव्य र अधिकार देहाय बमोजिम हुनेछ:

- (क) क्लबमा आबद्ध सदस्य सहित अठार वर्ष मुनिका सबै बालबालिकाहरूको क्षमता विकास अभिवृद्धि हुने खालका हाजिरी जवाफ, वक्तृत्वकला, निबन्ध लेखन, साहित्यिक गतिविधि आदि सञ्चालन गर्ने,
- (ख) बालबालिका, उनीहरूका अभिभावक, र परिवारका अन्य सदस्यहरूलाई बाल अधिकारको बारेमा सचेत गराउने,
- (ग) सिकाई प्रक्रियामा बाल सहभागिता अभिवृद्धि गर्दै बालबालिकामा अन्तर्निहित प्रतिभाको प्रस्फुटन गर्ने गराउने ।
- (घ) बालबालिकालाई जीवनोपयोगी सीपको बारेमा जानकार गराउने ।
- (ङ) बाल क्लबलाई बालबालिकामा रचनात्मकता र नवीन कौशल विकास गर्ने एक साझा स्थलको रूपमा स्थापित गराउने ।
- (च) बालबालिकाको कक्षा कोठाको सिकाइलाई वास्तविक जीवनमा रूपान्तरण गर्न सक्ने साधनको रूपमा बाल क्लबलाई परिचित गराउने ।
- (छ) स्वास्थ्य, सरसफाइ र वातावरणका क्षेत्रमा सामुदायिक सचेतनाका गतिविधिहरू सञ्चालन गर्ने ।
- (ज) बालबालिकाको कल्याण र अधिकार सुनिश्चित गर्न फिदिम नगरपालिकामा विभिन्न कार्यक्रमहरू आयोजना गर्ने ।
- (झ) कला, साहित्य, सामाजिक सद्भाव, मातृभाषा, मातृ संस्कृति र शिक्षाको संरक्षणका लागि आवाज उठाउन र सामाजिक कुरीति तथा बाल अधिकार उल्लङ्घनको घटनाहरूको विरुद्ध रचनात्मक आवाज उठाउने ।
- (ञ) विद्यालय भर्ना हुने उमेर समूहका बाल बालिकाहरू विद्यालय भर्नाबाट वञ्चित रहे नरहेको बारेमा निरन्तर अनुगमन गर्ने र विद्यालय नगएका बालबालिकालाई विद्यालय भर्ना गर्नका लागि सम्बन्धित वडा कार्यालयसँग समन्वय गर्ने ।
- (ट) सम्बन्धित पालिका तथा आफ्नो वडाभित्रका टोल विकास संस्थाहरूले सञ्चालन गर्ने जनचेतनामूलक कार्यमा सकृय सहभागिता जनाउने ।

- (ठ) बाल मैत्री शासन प्रवर्धनका लागि निर्धारित सुचकहरू कार्यान्वयनमा सदैव अग्रसर रही बाल मैत्री वडा वा पालिका अभियानमा पालिका तथा वडालाई निरन्तर सहयोग गर्ने ।
- (ड) पूर्ण साक्षर, पूर्ण खोप, पूर्ण घटना दर्ता, पूर्ण सरसफाइ आदि अभियानमा पालिका, वडा तथा टोल विकास संस्थाहरूलाई सहयोग गर्ने ।
- (ढ) क्लबलाई आफूलाई प्राप्त जिम्मेवारी कार्यान्वयन गर्न कार्यकारी सदस्यको संयोजकत्वमा बढीमा पाँच जना साधारण सदस्यहरू सम्मिलित उप समितिहरू गठन गर्न सक्ने ।

**१२. बाल सञ्जालको काम, कर्तव्य र अधिकार:** (१) बाल क्लब सञ्जालको काम, कर्तव्य र अधिकार देहाय बमोजिम हुनेछः

- (क) आफ्नो क्षेत्रभित्रका बाल क्लबहरूको अभिलेख राख्ने तथा बालबालिकाका लागि उपयोगी हुने पुस्तकालय वा सूचना केन्द्र स्थापना र सञ्चालन गर्ने ।
- (ख) आबद्ध बाल क्लबहरूको गतिविधि सञ्चालन गर्न सञ्जाललाई फिदिमवडा, नगरपालिका तथा अन्य सहयोगी संस्थाहरूबाट प्राप्त आर्थिक सहयोग उपलब्ध गराउने । बाल क्लबले सम्पन्न गर्न सक्ने यसै निर्देशिकामा तोकिएका कार्यहरू गर्न आवश्यक सहयोग, समन्वय र सहजीकरण गर्ने ।
- (ग) बाल क्लबहरूले सञ्चालन गरेका कार्यक्रमहरूमा अतिथिको रूपमा उपस्थित भई बाल क्लबका अन्य साथीहरूलाई हौसला प्रदान गर्ने । तर, यस्ता किसिमका गतिविधिहरू सञ्चालन गर्दा आफ्ना तथा अन्य साथीहरूको पढाइलाई असर नपर्ने गरी विदा तथा फुर्सदको दिनमा कार्यक्रम गर्न उत्प्रेरित गर्ने ।
- (घ) बाल अधिकारसँग सम्बन्धित विशेष अभियान तथा कार्यहरू बाल क्लबहरूमार्फत प्रभावकारी रूपले सम्पन्न गर्न विभिन्न उपसमितिहरूको गठन गरी सञ्जालका पदाधिकारीहरूका बीचमा कार्य विभाजन गरी काम गर्न सकारात्मक वातावरण बनाउने ।
- (ङ) नगरपालिकाले नगर स्तरमा बालबालिकाको अधिकारसँग सम्बन्धित योजना तर्जुमा कार्यान्वयन र मूल्यांकनका सम्पूर्ण चरणहरूमा सञ्जालबाट प्रतिनिधित्वको माग गर्नुका साथै अन्य बाल क्लबहरूको तर्फबाट आएको योजना तथा सुझावहरू समेतलाई ख्याल गर्दै सञ्जालको तर्फबाट सक्रिय सहभागिता जनाउने ।
- (च) फिदिमस्तरमा बालबालिकामाथि हुने सबै किसिमका दुर्व्यवहार, हिंसा, हेला, हेपाइ, सामाजिक कुरीति र विभेद जस्ता बाल अधिकार हननका घटना विरुद्ध बाल क्लबको तर्फबाट आवश्यक पहल र पैरबी गर्ने साथै यस्ता किसिमका घटनाका विरुद्ध सम्बन्धित सरोकारवाला पक्षहरूको ध्यान आकृष्ट गराउने, सहकार्य र समन्वय गर्ने ।

- (छ) बाल क्लबहरूले आयोजना गर्ने कार्यक्रमका लागि आवश्यक स्रोतगणालिकाहरूको खोजी गरी सञ्जालले सहयोग माग गर्ने तथा कार्यक्रम सम्पन्न गर्न अन्य निकायहरूसँग समन्वय गर्ने ।
- (ज) आफ्नो कार्यक्षेत्रमा सञ्चालन भएका विद्यालय भर्ना, जन्म दर्ता, बाल विवाह, बाल मैत्री बातावरण, खुला दिसामुक्त क्षेत्र, बाल मैत्री फिदिमशासन, विद्यालयमा भयरहित शिक्षण सिकाइको सम्बन्धमा बालबालिका सँगसँगै गर्ने अभियानहरूमा बालसञ्जालको तर्फबाट सक्रिय सहभागिता जनाउने ।
- (झ) बाल क्लब तथा बाल अधिकारको क्षेत्रमा कार्यरत अन्य संघ संस्था तथा सरोकारवालाहरूबीच आपसी समझदारी र समन्वयको वातावरण तयार गर्ने ।
- (ञ) आफ्नो क्षेत्रमित्र रहेका बाल क्लबहरूले सम्पन्न गरेका क्रियाकलापहरूको संक्षिप्त प्रतिवेदन माग गर्ने तथा सो को अभिलेख राख्ने तथा फिदिमनगरपालिका र फिदिमबाल अधिकार समितिमा पेश गर्ने ।
- (ट) बाल क्लबहरू बीच आपसी समन्वय, सहकार्य बढाउने तथा सवालहरूको सामूहिकीकरण गर्ने र एक आपसबाट सिकाईका अवसर सृजना गर्ने ।
- (२) बाल क्लब तथा सञ्जालले सञ्चालन गर्न नसक्ने कार्यक्रमहरूको सीमा देहाय बमोजिम हुनेछः
- (क) कुनै राजनीतिक दल वा त्यसको भातृ संगठनका पक्षपोषण वा विरोध गर्न ।
- (ख) समुदायको सार्वजनिक वा निजी सम्पत्ति दुरुपयोग तथा कसैको जीउ ज्यानमाथि क्षति पुऱ्याउने कार्य ।
- (ग) समुदायका निश्चित जातजाति, धर्म, क्षेत्र वा पेशाकर्मी प्रति गलत भावना र दृष्टिकोण सम्प्रेषण गर्ने कार्य ।
- (घ) हिंसा र दुर्व्यवहार पीडित तथा प्रभावित बालबालिकाको गोपनीयता भंग हुने र पहिचान खुल्ने गतिविधिहरू।
- (ङ) सांस्कृतिक कारण बाहेक रातको समयमा र आफ्नो विद्यालय, बालगृह वा समुदायभन्दा बाहिर गएर गरिने गतिविधि तथा कार्यक्रमहरू । तर प्रतिस्पर्धा, आवासीय तालिम वा आयोजकहरूले उचित सुरक्षा प्रबन्ध गरेको अवस्थामा भने समुदाय, बालगृह वा विद्यालय भन्दा बाहिर गएर कार्यक्रम गर्न सकिने छ ।
- (च) उचित सुरक्षाको प्रबन्ध र आवश्यक पूर्व अनुमति बेगर सहभागीहरू जिउ ज्यानमा खतरा पुग्ने साहसिक खेलहरू खेलाउने कार्यहरू ।
- (छ) बाल समूह कोष निर्माण वा आय आर्जनका लागि बालश्रम तथा कुनै पनि व्यापार, व्यवसाय गर्ने कार्यहरू ।
- (ज) सिंगो परियोजना सञ्चालन गर्ने वा ठूला र लामो समयका गतिविधिहरू सञ्चालन गर्ने कार्य ।
- (झ) आर्थिक जिम्मेवारी लिई गरिने कार्यहरू ।
- (ञ) सामाजिक रूपमा अस्वीकार्य तथा नकारात्मक सामाजिक प्रभाव पार्ने कार्यहरू ।
- (ट) सामाजिक शान्ति, सुव्यवस्था तथा सुरक्षामा नकारात्मक असर पर्ने देखिएमा वा अन्य उपयुक्त कारण दर्शाई बाल अधिकारकर्मी, फिदिमबाल अधिकार समिति तथा बाल मैत्री शासन समन्वय समितिको परामर्शमा सुरक्षा निकाय वा नगरपालिका वा विद्यालयले निश्चित गतिविधिलाई रोक लगाएका कार्यहरू ।

**१३. बाल क्लब वा संस्था र बाल सञ्जालको आर्थिक दायित्व:** (१) बाल क्लब वा संस्था र बाल सञ्जालले कुनै पनि किसिमको आर्थिक कारोबार गर्नु हुँदैन र अन्य कुनै व्यक्ति वा संस्थाले बाल क्लब वा संस्था र बाल सञ्जाललाई आर्थिक दायित्व दिन हुँदैन ।

(२) बाल क्लब वा संस्था र बाल सञ्जालसँग सहकार्य गर्दा सहकार्य गर्ने संस्थाले आर्थिक दायित्व बेहोर्ने गरी सञ्चालन गर्नु पर्नेछ ।

(३) बाल क्लब वा संस्था र बाल सञ्जालले आफ्नो संस्थाको आर्थिक दायित्व सञ्चालन गर्न कुनै व्यक्ति वा संस्था लाई जिम्मेवारी दिन सक्नेछन् ।

(४) यसरी जिम्मेवारी पाएको संस्थाले प्रचलित कानून बमोजिम सामाजिक संस्थाले राख्ने लेखा प्रणाली बमोजिम संस्थाको लेखा राख्नु पर्नेछ ।

### परिच्छेद ५

#### बाल अधिकार समिति सम्बन्धी व्यवस्था

**१४. स्थानीय बाल अधिकार समितिको गठन:** (१) स्थानीय बाल अधिकार समितिमा देहाय बमोजिमका अध्यक्ष र सदस्य रहनेछन्

- |   |            |
|---|------------|
| (क) नगर उप- प्रमुख वा नगर कार्यपालिकाले उप-प्रमुखले तोकेको कार्यपालिका सदस्य  | - अध्यक्ष  |
| (ख) नगर कार्यपालिकाले तोकेको महिला सदस्य सहित दुई जना वडा सदस्य   | - सदस्य    |
| (ग) माध्यमिक विद्यालयका प्रधानाध्यापक वा शिक्षक, सूचीकृत समाज सेवी वा सामाजिक कार्यकर्ता र बाल मनोविज्ञ वा मनोसामाजिक विमर्शकर्ता, चिकित्सक वा स्टाफ नर्स गरी एक/ एक जना          | - सदस्य    |
| (घ) महिला बालबालिका र सामाजिक विकास, शिक्षा र स्वास्थ्य शाखा हेर्ने प्रमुखहरू एक/एक जना   | -सदस्य     |
| (ङ) नगर स्तरीय बाल सञ्जालको अध्यक्ष   | -सदस्य     |
| (च) स्थानीय प्रहरी प्रमुख, नेपाल प्रहरी   | -सदस्य     |
| (छ) बाल अधिकार, बाल संरक्षण, बाल कल्याण, शिक्षा, स्वास्थ्य तथा बाल न्यायका क्षेत्रमा कार्य अनुभव भएका व्यक्ति मध्येबाट नगरपालिकाले मनोनयन गरेका कम्तीमा एक जना महिला सहित दुई जना | - सदस्य    |
| (ज) बाल कल्याण अधिकारी  | सदस्य-सचिव |

(२) उपदफा (१) को खण्ड (ग), (छ) बमोजिम मनोनित सदस्यको पदावधि चार वर्षको हुनेछ र खण्ड (छ) बमोजिम सदस्यमा मनोनयन हुनको लागि देहाय बमोजिमको योग्यता पूरा भएको हुनु पर्नेछ ।

- (क) नेपाली नागरिक,
- (ख) पच्चीस वर्ष उमेर पूरा भएको,
- (ग) मान्यता प्राप्त विश्वविद्यालयबाट कम्तीमा प्रविणता प्रमाण (पत्र नगरपालिका वा कक्षा १२) उत्तीर्ण गरेको,
- (घ) भ्रष्टाचार, जबरजस्ती करणी, मानव बेचबिखन तथा ओसार पसार, लागू औषध बिक्री, वितरण तथा ओसार पसार, सम्पत्ति शुद्धीकरण, राहदानी दुरुपयोग, अपहरण सम्बन्धी कसूर, सङ्गठित अपराध, बालबालिका विरुद्धको कसूर, बाल अधिकार हनन वा नैतिक पतन देखिने अन्य फौजदारी कसूरमा सजाय नपाएको,
- (ङ) मनोनित हुँदाको बखत राजनीतिक दलको सदस्य नरहेको ।

**१५. स्थानीय बाल अधिकार समितिको काम, कर्तव्य र अधिकार:**(१) स्थानीय बाल अधिकार समितिको काम, कर्तव्य र अधिकार देहाय बमोजिम हुनेछ -

- (क) समितिको दीर्घकालीन नीति, योजना र वार्षिक कार्यक्रम तथा बजेट स्वीकृत गर्ने,
- (ख) बालबालिकाको अधिकारको सम्मान, संरक्षण, प्रवर्धन र परिपूर्तिको लागि आवश्यक स्थानीय नीति, कानून, योजना, कार्यक्रम र संस्थागत संयन्त्रको व्यवस्था गर्न नगरपालिकालाई सुझाव दिने,
- (ग) नगरपालिकाद्वारा सञ्चालित बालबालिका सम्बन्धी कार्यक्रमको अनुगमन, मूल्याङ्कन तथा समीक्षा गरी सुझाव दिने,
- (घ) नेपाल पक्ष रहेका बाल अधिकार सम्बन्धी अन्तर्राष्ट्रिय सन्धिसँग सम्बन्धित फिदिमनगरपालिका स्तरीय आवधिक प्रतिवेदन तयार गर्न सहजीकरण गर्ने,
- (ङ) नगरपालिकाभित्र हुन सक्ने बाल विवाह, बाल श्रम, शारीरिक तथा मानसिक पीडा तथा बाल यौन दुर्व्यवहार जस्ता सबै प्रकारका बाल हिंसाको रोकथाम, निषेध र नियन्त्रण तथा सडक बालबालिकाको उद्धार, पुनःस्थापना, संरक्षण र व्यवस्थापनमा समन्वय, सहयोग र सहजीकरण गर्ने,
- (च) नगरपालिका भित्रका वडा कार्यालय, विद्यालय तथा अन्य संरचनालाई बाल मैत्री बनाउन आवश्यक मापदण्ड तर्जुमा गर्ने गराउने,
- (छ) बाल अधिकार संरक्षण तथा प्रवर्धन गर्ने सम्बन्धमा सरोकारवालाको क्षमता अभिवृद्धि गर्ने गराउने,
- (ज) नगरपालिकामा एक आर्थिक वर्षमा बालबालिका सम्बन्धी भएर गरेका कार्यहरू र बालबालिका तथा बाल अधिकारको अवस्था समेट्ने गरी बालबालिका सम्बन्धी वार्षिक प्रतिवेदन कार्यपालिकाको स्वीकृति लिई प्रत्येक आर्थिक वर्ष समाप्त भएको दुई महिनाभित्र सार्वजनिक गर्ने, वेबसाइटमा राख्ने, समिति तथा

नगरपालिकामा सुरक्षित राख्ने र सोको एक-एक प्रति प्रदेश समिति, प्रदेश मन्त्रालय, परिषद् र मन्त्रालयमा पठाउने,

- (झ) बालबालिका सम्बन्धी स्थानीय तथ्याङ्क संकलन, अभिलेखीकरण तथा सूचना प्रणालीको विकास, सञ्चालन, व्यवस्थापन र सुदृढीकरणमा सहयोग गर्ने,
- (ञ) समितिको सचिवालय, जनशक्ति र आर्थिक स्रोत साधनको व्यवस्था मिलाउने, परिचालन गर्ने, तालीम दिन तथा क्षमता अभिवृद्धि गर्न समन्वय र सहयोग गर्ने,
- (ट) नगरपालिका मार्फत नेपाल सरकार, अर्थ मन्त्रालयको स्वीकृति लिई बाल संरक्षण तथा बाल अधिकार प्रवर्धनका लागि द्विपक्षीय तथा बहुपक्षीय विकास साझेदार एवम् अन्तर्राष्ट्रिय संघ संस्थाबाट प्राप्त सहायताबाट आवश्यकतानुसार कार्यक्रम सञ्चालन गर्ने,
- (ठ) नेपाल सरकार, प्रदेश सरकार र नगरपालिकाको स्वीकृत योजना, वार्षिक नीति तथा कार्यक्रम अनुकूल प्राथमिकता निर्धारण गरी बाल संरक्षण तथा बाल अधिकार प्रवर्धनका लागि विशेष राष्ट्रिय अभियान सञ्चालनमा सहयोग गर्ने,
- (ड) नगरपालिकामा बालबालिका खोजतलास नं. १०४ तथा बाल हेल्पलाईन नं. १०९८ (दश,नौ, आठ) नेपाल सञ्चालन सेवा अभिवृद्धिमा समन्वय, सहयोग र सहजीकरण गर्ने,
- (ढ) धर्मपुत्र धर्मपुत्री लिन दिन चाहने दम्पति तथा व्यक्तिलाई समितिमा सूचीकृत गरी आन्तरिक धर्मपुत्र धर्मपुत्री लिने दिने व्यवस्थालाई सहजीकरण गर्ने,
- (ण) विशेष संरक्षणको आवश्यकता भएका तथा अनाथ बालबालिकालाई धर्मपुत्र धर्मपुत्री लिन दिन, संरक्षक र माथवर नियुक्त गर्न नगरपालिका र अदालतलाई सहयोग गर्ने,
- (त) ऐन, प्रचलित कानून तथा मापदण्ड बमोजिम सञ्चालन हुन नसकेका बाल गृह, बाल सुधार गृह, अस्थायी संरक्षण सेवा केन्द्र, पुनःस्थापना केन्द्र तथा सामाजिकीकरण केन्द्र बन्द तथा कारबाही गर्न सुझाव तथा प्रतिवेदन सहित मन्त्रालयमा सिफारिस गर्ने,
- (थ) नगरपालिकाभित्र हुन सक्ने बाढी, पहिरो, हुरी बतास, शीत लहर र आगो जस्तो प्राकृतिक प्रकोप, मानवबाट सिर्जित संकट तथा कोरोना र इन्फ्लूएन्जा जस्तो महामारीबाट बालबालिकाको तत्काल आकस्मिक उद्धार, संरक्षण तथा व्यवस्थापनमा सहयोग गर्ने,
- (द) नगरपालिकाभित्र सञ्चालित बाल गृह, बाल सुधार गृह, अस्थायी संरक्षण सेवा केन्द्र, पुनःस्थापना केन्द्र लगायतमा आश्रित बालबालिकाको समग्र स्थिति र उपलब्ध सेवाको गुणस्तर तथा प्रभावकारिताका



सम्बन्धमा अनुगमन तथा निरीक्षण गर्दा प्राप्त विवरण सहित देहायका कुराहरूको समेत जाँचबुझ गरी सोको एक/एक प्रति वार्षिक प्रतिवेदन आर्थिक वर्ष समाप्त भएको दुई महिनाभित्र प्रदेश समिति, प्रदेश मन्त्रालय, परिषद् र मन्त्रालयमा पठाउने,

- (१) बालबालिकाको वैयक्तिक विवरण अद्यावधिक गरी राखेको छ वा छैन,
- (२) बालबालिकालाई नियमित रूपमा शिक्षा तथा तालीम प्रदान गरिएको छ वा छैन,
- (३) बाल क्लब गठन गरी बालबालिकालाई खेलकूद, मनोरञ्जन तथा सांस्कृतिक कार्यक्रम लगायतका बाल सहभागिता जस्ता अन्य क्रियाकलापमा संलग्न गराइएको छ वा छैन,
- (४) बालबालिकालाई ऐन, प्रचलित कानून तथा मापदण्ड बमोजिमको सुविधा प्रदान गरिएको छ वा छैन,
- (५) बाल गृह, बाल सुधार गृह, अस्थायी संरक्षण सेवा केन्द्र, पुनःस्थापना केन्द्र तथा सामाजिकीकरण केन्द्रमा कुनै अवाञ्छित कार्य भए गरेको छ वा छैन,
- (६) उपखण्ड (५) मा उल्लिखित गृह र केन्द्रमा बाल मैत्री व्यवहार तथा वातावरण कायम गरिएको छ वा छैन,
- (७) बाल गृहमा आश्रित बालबालिका वैकल्पिक हेरचाहको व्यवस्थाको प्राथमिकतानुसार अन्तिम विकल्पको रूपमा बाल कल्याण अधिकारबाट व्यवस्था मिलाई राखिएको छ वा छैन,
- (८) व्यवस्थापन पक्ष तथा बालबालिकाले ऐन, प्रचलित कानून वा मापदण्डको पालन गर्नु पर्ने कुराहरू पालन गरेको छ वा छैन,
- (९) उपलब्ध स्रोत साधनलाई मध्यनजर गरी बालबालिकाको सर्वोत्तम हितलाई ध्यान दिएको छ वा छैन,
- (१०) बाल संरक्षण मापदण्ड निर्माण गरी लागू गरिएको छ वा छैन ।

(२) समितिले उपदफा (१) बमोजिम आफूलाई प्राप्त अधिकार मध्ये केही अधिकार आवश्यकता अनुसार बाल कल्याण अधिकारीलाई प्रत्यायोजन गर्न सक्नेछ ।

**१६. स्थानीय बाल अधिकार समितिको बैठक सम्बन्धी व्यवस्था:** स्थानीय बाल अधिकार समितिको बैठक सम्बन्धी कार्यविधि देहाय बमोजिम निर्धारण गरिएको छ:-

- (१) समितिको बैठक कम्तीमा वर्षको चार पटक अध्यक्षले तोकेको मिति, समय र स्थानमा बस्नेछ ।
- (२) अध्यक्षको निर्देशनमा समितिको बैठक सदस्य-सचिवले बोलाउनेछ ।
- (३) सदस्य-सचिवले समितिको बैठक बस्ने सूचना सहित बैठकमा छलफल हुने विषयहरूको सूची तीन दिन अगावै समितिका सदस्यहरूलाई उपलब्ध गराउनु पर्नेछ ।

- (४) समितिमा तत्काल कायम रहेका सदस्य सङ्ख्याको पचास प्रतिशत भन्दा बढी सदस्यहरू उपस्थित भएमा समितिको बैठकको लागि गणपूरक सङ्ख्या पुगेको मानिनेछ ।
- (५) समितिको बैठकको अध्यक्षता अध्यक्षले गर्नेछ र निजको अनुपस्थितिमा उपस्थित सदस्यहरूले आफू मध्येबाट छानेको ज्येष्ठ सदस्यले बैठकको अध्यक्षता गर्नेछ ।
- (६) बैठकमा उपस्थित सदस्यहरूको बहुमतको निर्णय मान्य हुनेछ । मत बराबर भएमा बैठकको अध्यक्षता गर्ने व्यक्तिले निर्णायक मत दिन सक्नेछ ।
- (७) समितिको बैठकको निर्णय समितिको अध्यक्ष र सदस्य सचिवद्वारा प्रमाणित गरिनेछ ।
- (८) समितिको बैठक तथा सञ्चालन खर्च फिदिमनगरपालिकाको नियमानुसार हुनेछ ।
- (९) बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

**१७. उपसमिति वा कार्यटोली गठन गर्न सक्ने:** (१) समितिले आफूले गर्नु पर्ने कुनै काम सुचारु रूपले सञ्चालन गर्नको निमित्त बाल विशेषज्ञ वा विज्ञ, बाल मनोविज्ञ, समाज सेवी, सामाजिक कार्यकर्ता, शिक्षक, चिकित्सक, बाल क्लबका प्रतिनिधि, सामाजिक परिचालक तथा बाल अधिकारकर्मीहरू मध्ये आवश्यकतानुसार समावेश हुने गरी निश्चित अवधिका लागि बढीमा तीन सदस्यीय उपसमिति वा कार्यटोली गठन गरी परिचालन गर्न सक्नेछ ।

(२) उपदफा (१) बमोजिम गठन हुने उपसमिति वा कार्य टोलीको काम, कर्तव्य र अधिकार, कार्य प्रकृति अनुसार काममा खटिए वा काम गरे वापत टोली वा सदस्यले पाउने भत्ता वा पारिश्रमिक वा सेवा सुविधा तथा अन्य कार्यविधि फिदिमनगरपालिकाको प्रचलित नियमानुसार समितिले तोकी दिए बमोजिम हुनेछ ।

**१८. वडा स्तरीय बाल अधिकार समिति:** (१) वडा स्तरीय बाल अधिकार समितिमा देहाय बमोजिमका अध्यक्ष र सदस्य रहनेछन् ।

- |   |            |
|---|------------|
| (क) सम्बन्धित वडाको वडा अध्यक्ष एक जना  | -अध्यक्ष   |
| (ख) वडाले तोकेको महिला सदस्य सहित दुई जना वडा सदस्य,  | -सदस्य     |
| (ग) माध्यमिक विद्यालयका प्रधानाध्यापक वा शिक्षक, सूचीकृत समाज सेवी वा सामाजिक कार्यकर्ता र बालमनोविज्ञ, चिकित्सक वा स्टाफ नर्स गरी तीन जना  | - सदस्य    |
| (घ) वडा स्तरीय बाल सञ्जालको अध्यक्ष   | -सदस्य     |
| (ङ) वडा प्रहरी प्रमुख, नेपाल प्रहरी   | -सदस्य     |
| (च) बाल अधिकार, बाल संरक्षण, बाल कल्याण, शिक्षा, स्वास्थ्य तथा बाल न्यायका क्षेत्रमा कार्य अनुभव भएका व्यक्ति मध्येबाट अध्यक्षले मनोनयन गरेका कम्तीमा एक जना महिला सहित दुई जना सदस्य | -          |
| (छ) सम्बन्धित वडाका सचिव  | सदस्य-सचिव |

(२) उपदफा (१) को खण्ड (ग) र (च) बमोजिम मनोनित सदस्यको पदावधि चार वर्षको हुनेछ र खण्ड (च) बमोजिम सदस्यमा मनोनयन हुनको लागि देहाय बमोजिमको योग्यता पूरा भएको हुनु पर्नेछ ।

- (क) नेपाली नागरिक,
- (ख) पच्चीस वर्ष उमेर पूरा भएको,
- (ग) मान्यता प्राप्त विश्वविद्यालयबाट कम्तीमा आधारभूत नगरपालिका उत्तीर्ण गरेको,
- (घ) भ्रष्टाचार, जबरजस्ती करणी, मानव बेचबिखन तथा ओसार पसार, लागू औषध बिक्री, वितरण तथा ओसार पसार, सम्पत्ति शुद्धीकरण, राहदानी दुरुपयोग, अपहरण सम्बन्धी कसूर, सङ्गठित अपराध, बालबालिका विरुद्धको कसूर, बाल अधिकार हनन वा नैतिक पतन देखिने अन्य फौजदारी कसूरमा सजाय नपाएको,
- (ङ) मनोनित हुँदाको बखत राजनीतिक दलको सदस्य नरहेको ।
- (च) सम्बन्धित वडाभिन्न स्थायी बसोबास भएको ।

(३) उपदफा (२) मा जेसुकै लेखेको भएता पनि वडा सदस्य, विद्यालय व्यवस्थापन समितिका अध्यक्ष, विभिन्न संघसंस्थाका प्रतिनिधि तथा अन्य पदेन सदस्यहरू तथा बाल सञ्जालका प्रतिनिधिहरूका हकमा उमेर, बसोबास क्षेत्र, शैक्षिक योग्यताको आधारमा सदस्य हुन अयोग्य मानिने छैन ।

**१९. वडा स्तरीय बाल अधिकार समितिको काम, कर्तव्य र अधिकार:** (१) वडा स्तरीय बाल अधिकार समितिको काम, कर्तव्य र अधिकार देहाय बमोजिम हुनेछ:

- (क) वडाबाट प्रस्तावित हुने बालबालिका र बाल अधिकार सम्बन्धी योजना, नीति र कार्यक्रमहरूको बाल अधिकारमा आधारित सहभागितामूलक ढंगबाट निर्माण गर्ने,
- (ख) वडा नगरपालिकामा बाल अधिकारका सचेतना, प्रशिक्षण कार्यक्रमहरू सञ्चालन गर्ने गराउने,
- (ग) वडालाई बाल मैत्री बनाउने सिङ्गो प्रक्रियाको नेतृत्व लिने,
- (घ) वडा नगरपालिकामा बाल अधिकारको अवस्था अनुगमन तथा अध्ययन अनुसन्धान गर्ने गराउने,
- (ङ) बालबालिकाको सम्बन्धमा प्राप्त उजुरीहरूको संकलन गर्ने र रायसहित न्यायिक समितिमा पठाउने,
- (च) बाल बालिकासँग परामर्श तथा छलफल कार्यक्रम गर्ने गराउने,
- (छ) वडाभिन्न हुने बालश्रम, बाल विवाह, बेचबिखन, ओसारपसार, बालबालिका विरुद्ध हुने हिंसा, दुर्व्यवहार, शोषण अन्त्यका लागि वडास्तरीय मापदण्ड तर्जुमा गरी कार्यान्वयन गर्ने,

- (ज) सार्वजनिक सुनुवाइका समयमा नगरपालिकाबाट सम्पन्न भएका बाल अधिकारका कार्यहरूको प्रगति विवरण सार्वजनिक गर्ने,
- (झ) वडास्तरमा बाल अधिकारका लागि कार्यरत सरकारी निकाय, संघ संस्था, परियोजना तथा सेवाहरूको नक्सांकन गर्ने,
- (ञ) बाल अधिकारको संरक्षण तथा संवर्द्धन लागि बहुपक्षीय निकायहरूसँग समन्वय तथा सहकार्य गर्ने,
- (ट) वडामा रहेका बाल क्लब, सञ्जाल, समूहको सूची तयार गरी स्थानीय बाल अधिकार समितिमा पेश गर्ने,
- (ठ) वडामा सञ्चालित बालगृह, अस्थायी संरक्षण सेवा केन्द्रहरूको अनुगमन गरी स्थानीय बाल अधिकार समितिमा प्रतिवेदन पेश गर्ने,

### परिच्छेद ६

#### बाल कल्याण अधिकारी

- २०. बाल कल्याण अधिकारीको नियुक्ति:** (१) नगरपालिकाले ऐनको दफा ६१ को उपदफा (१) बमोजिम हुने गरी एकजना बाल कल्याण अधिकारी नगरपालिकाको कर्मचारी पदपूर्ति प्रक्रिया अनुसार नियुक्त गर्नेछ ।
- (२) उपनियम (१) बमोजिम बाल कल्याण अधिकारीको नियुक्ति नभएसम्म नगरपालिकाले महिला तथा बालबालिका शाखा प्रमुखलाई वा अधिकृत स्तरको कर्मचारीलाई बाल कल्याण अधिकारी तोक्न सक्नेछ ।
- (३) उपनियम (१) बमोजिम नियुक्त बाल कल्याण अधिकारीले स्थानीय बाल अधिकार समितिको सदस्य सचिवको रूपमा काम गर्नेछ ।
- २१. बाल कल्याण अधिकारीको काम, कर्तव्य र अधिकार:** बाल कल्याण अधिकारीको काम, कर्तव्य र अधिकार देहाय बमोजिम हुनेछ:

- (क) स्थानीय बाल अधिकार समितिको निर्णय एवं निर्देशनहरू कार्यान्वयन गर्ने वा गराउने,
- (ख) नेपाल सरकार, प्रदेश सरकार र नगरपालिकाबाट स्वीकृत नीति र योजना अनुरूप समितिको वार्षिक कार्यक्रम र बजेट तर्जुमा तथा कार्यान्वयन गर्न नगरपालिका र स्थानीय बाल अधिकार समितिलाई आवश्यक सहयोग गर्ने एवं कार्य सम्पादनको प्रगति प्रतिवेदन समितिको बैठकमा पेश गर्ने,
- (ग) नगरपालिकामित्र स्थायी तथा अस्थायी रूपमा बसोबास गर्ने सबै बालबालिकाले प्राप्त गर्नुपर्ने हेरचाह, स्वास्थ्य, शिक्षा, संरक्षण तथा सहभागिताको अवस्था सम्बन्धी तथ्याङ्क संकलन, अद्यावधिक र विश्लेषण गरी प्रतिवेदन तयार गर्ने,

- (घ) नगरपालिकाका जोखिममा परेका, विशेष संरक्षणको आवश्यकता भएका, वैकल्पिक हेरचाहको आवश्यकता भएका तथा कसूरबाट पीडित बालबालिकाको तत्काल उद्धार, मनोसामाजिक विमर्श, उपचार, अस्थायी संरक्षण, आमा बाबुलाई पारिवारिक सहयोग, पारिवारिक पुनर्मिलन तथा वैकल्पिक स्याहार लगायतका कार्य गर्नेऽ
- (ङ) खण्ड (घ) बमोजिमका कार्य गर्न कार्य योजना तयार गरी स्थानीय बाल अधिकार समिति समक्ष स्वीकृतिका लागि पेश गर्ने र स्वीकृत कार्य योजना कार्यान्वयन गर्ने,
- (च) खण्ड (घ) मा उल्लिखित बालबालिकाको सहायताका लागि यस नियमावली बमोजिम जारी हुने निर्देशिका तथा मापदण्डमा उल्लेख भए बमोजिमको अन्य कार्य गर्ने,
- (छ) आन्तरिक तथा अन्तरदेशीय धर्मपुत्र र धर्मपुत्रीका रूपमा जान योग्य आफ्नो भौगोलिक क्षेत्रभित्र स्थायी ठेगाना भएका बालबालिकाको विवरण नगरपालिकाबाट स्वीकृत गराई राष्ट्रिय बाल अधिकार परिषदमा उपलब्ध गराउने,
- (ज) बालबालिका विरुद्धको कसूरको अनुसन्धान प्रक्रियामा पीडित तथा कानून को विवादमा परेका बालबालिकाको अस्थायी तथा पारिवारिक संरक्षणका लागि प्रहरी कार्यालय तथा अदालतलाई आवश्यक सहयोग उपलब्ध गराउने,
- (झ) ऐनको दफा ४९ बमोजिम फिदिमनगरपालिकाभित्र भएको वैकल्पिक हेरचाहको व्यवस्था, पुनःस्थापना केन्द्र, अस्थायी संरक्षण सेवा, निगरानी कक्ष, तथा बालबालिकालाई शैक्षिक प्रयोजनका लागि राखिएका मठ, गुरुकुल, गुम्बा, मदरसा, चर्च जस्ता आवासीय गृहको नियमित अनुगमन गरी सोको प्रतिवेदन बाल अधिकार समिति तथा अन्य सम्बन्धित निकायमा पेश गर्ने,
- (ञ) नगरपालिकामा भएका बाल अधिकार उल्लङ्घन सम्बन्धी घटनामा बालबालिकाको तत्काल उद्धार, राहत, संरक्षण र घटना व्यवस्थापन सम्बन्धी कार्य गर्ने,
- (ट) मुलुकी देवानी संहिता, २०७४ बमोजिम बालबालिकाको संरक्षक वा माथवर नियुक्तिका लागि अदालतमा निवेदन दिने,
- (ठ) बालबालिकाको लागि वैकल्पिक हेरचाहको उपलब्धताको प्रतिवेदन अदालतले माग गरेको अवस्थामा पेश गर्ने,
- (ड) वैकल्पिक हेरचाहमा राखिएका बालबालिकाको जन्मदर्ता गर्न, नागरिकता बनाउन र निजको चल अचल सम्पत्तिको अभिलेख राखी संरक्षण गर्न सम्बन्धित निकायमा सहजीकरण तथा सिफारिस गर्ने,

- (ढ) बालबालिकाको गोपनीयताको हकको उल्लङ्घन नहुने गरी खण्ड (ग), (झ), (ञ) र प्रचलित कानून बमोजिम प्रकाशित गर्नुपर्ने सूचना समेतको प्रतिवेदन स्थानीय बाल अधिकार समितिको स्वीकृतिमा प्रकाशन गर्ने र सोको विवरण आर्थिक वर्ष समाप्त भएको साठी दिनभित्र प्रदेश बाल अधिकार समिति र राष्ट्रिय बाल अधिकार परिषदमा पेश गर्ने,
- (ण) नगरपालिकाको योजना तर्जुमा प्रक्रियामा बालबालिकाका विषयलाई प्राथमिकता दिन पहल गर्ने,
- (त) समितिबाट प्रत्यायोजित अन्य काम गर्ने गराउने ।

### परिच्छेद ७

#### बाल मनोविज्ञ वा मनोसामाजिक विमर्शकर्ता, समाज सेवी तथा सेवा प्रदायक निकाय सम्बन्धी व्यवस्था

- २२. समाजसेवी तथा बाल मनोविज्ञ वा मनोसामाजिक विमर्शकर्ताको सूची तथा नियुक्ति:** (१) नगरपालिकामा रही समाज सेवी तथा बाल मनोविज्ञ वा मनोसामाजिक विमर्शकर्ताको रूपमा काम गर्न चाहने व्यक्तिले स्थानीय बाल अधिकार समिति समक्ष आफ्नो नाम सूचीकृत गराउनु पर्नेछ ।
- (२) उपदफा (१) बमोजिम समाज सेवी तथा मनोविज्ञ वा मनोसामाजिक विमर्शकर्तालाई सूचीकृत गर्नका निमित्त स्थानीय बाल अधिकार समितिले निवेदकले पेश गर्नुपर्ने आवश्यक कागजात तथा विवरणको सूचीसमेत संलग्न गरी सात दिनको सार्वजनिक सूचना जारी गर्नेछ ।
- (३) समाज सेवी तथा बाल मनोविज्ञ वा मनोसामाजिक विमर्शकर्ताको रूपमा काम गर्न इच्छुक व्यक्तिले सूचनामा तोकिए बमोजिमका कागजात तथा व्यक्तिगत विवरण सहित स्थानीय बाल अधिकार समितिमा निवेदन दिनु पर्नेछ ।
- (४) उपदफा (३) बमोजिमको निवेदन तथा कागजातको जाँचबुझ गर्दा स्थानीय बाल अधिकार समितिले तोकेको न्यूनतम योग्यता पुगेका निवेदकहरूलाई समाज सेवीका रूपमा स्थानीय बाल अधिकार समितिले सूचीकृत गरी सोको सूचना प्रकाशन गर्नेछ ।
- (५) समाज सेवीको छनौट र नियुक्तिको प्रक्रिया, निजको काम, कर्तव्य, अधिकार, पारिश्रमिक तथा अन्य सुविधा स्थानीय बाल अधिकार समितिको सिफारिसमा नगरपालिकाले तोके बमोजिम हुनेछ ।
- (६) उपदफा (५) बमोजिम नियुक्त हुने समाज सेवीको पारिश्रमिक नगरपालिकाले व्यवस्था गर्नेछ ।
- २३. सेवा प्रदायक निकायको नक्सांकन तथा सूचीकरण:** (१) नगरपालिकामा रही बालबालिकाको हक, हित र अधिकारको संरक्षण तथा संवर्द्धन लागि इच्छुक सामाजिक संस्थाहरू फिदिमनगरपालिकामा अनिवार्य रूपमा सूचीकृत हुनु पर्दछ ।

- (२) उपदफा (१) सूचीकृत गर्नका निमित्त फिदिमबाल अधिकार समितिले निवेदकले पेश गर्नुपर्ने आवश्यक कागजात तथा विवरणको सूचीसमेत संलग्न गरी सात दिनको सार्वजनिक सूचना जारी गर्नेछ ।
- (३) फिदिमनगरपालिकामा सूचीकृत हुन इच्छुक सेवा प्रदायक निकायले सूचनामा तोकिए बमोजिमका कागजात तथा संस्थागत विवरण सहित फिदिमबाल अधिकार समितिमा निवेदन दिनु पर्नेछ ।
- (४) उप-दफा (३) बमोजिमको निवेदन तथा कागजातको जाँचबुझ फिदिमबाल अधिकार समितिले तोकेको योग्यता पुगेका निवेदकहरूलाई सेवा प्रदायक निकायको रूपमा फिदिमबाल अधिकार समितिले सूचीकृत गरी सोको सूचना प्रकाशन गर्नेछ ।
- (५) उपदफा (४) बमोजिम सूचीकृत भएका निकायलाई समितिले आवश्यक परेको बेलामा सम्झौता गरी सेवा प्रवाहको अवसर प्रदान गर्नेछ ।

### परिच्छेद ८

#### बाल कोष सम्बन्धी

- २४. बाल कोष:** (१) विशेष संरक्षणका आवश्यकता भएका तथा जोखिममा परेका तथा हिंसा पीडित बालबालिकाको सहयोगार्थ नगरपालिका स्तरमा एक बाल कोष रहनेछ ।
- (२) बाल कोष सञ्चालन सम्बन्धी अन्य व्यवस्था प्रचलित कानून बमोजिम हुनेछ ।

### परिच्छेद-९

#### विविध

- २५. स्रोतको व्यवस्थापन:** नगरपालिका तथा वडाले बाल अधिकारको संरक्षण तथा संवर्द्धन कार्य सञ्चालन गर्न योजना निर्माण गरी सो योजनाको कार्यान्वयनका लागि आवश्यक बजेट तथा स्रोतको व्यवस्थापन गर्नेछ ।
- २६. प्रोत्साहन पुरस्कारको व्यवस्था:** बाल अधिकारको संरक्षण तथा संवर्द्धन कार्यमा उल्लेखनीय योगदान दिने व्यक्ति, बाल क्लब, सञ्जाल तथा संघ संस्थालाई नगरपालिकाले उचित पुरस्कार प्रदान गर्न सक्नेछ ।
- २७. कार्यविधिको व्याख्या गर्ने वा बाधा अड्काउ फुकाउने अधिकार:** कार्यविधिको कार्यान्वयनको सिलसिलामा कुनै द्विविधा हुन गएमा सोको व्याख्या वा बाधा अड्काउ फुकाउने अधिकार नगर कार्यपालिकालाई हुनेछ ।
- २८. संशोधन गर्न सकिने:** यस कार्यविधिलाई कार्यपालिकाले आवश्यक संशोधन गर्न सक्नेछ ।
- २९. खारेजी र बचाउ:** यो कार्यविधि बालबालिका सम्बन्धी प्रचलित नेपाल सरकार तथा कोशी प्रदेश सरकारको कानूनसँग बाझिन गएमा बाझिएको हदसम्म यो कार्यविधि अमान्य हुनेछन् र नेपाल सरकार तथा प्रदेश सरकारको कानून मा लेखिएको कुराहरू मान्य हुनेछन् ।

**३०. यसै कार्यविधि बमोजिम भए गरेको मानिने:** नगरपालिकाले यो कार्यविधि लागू हुनुभन्दा अघि गरेका बालबालिका सम्बन्धी कार्यहरू यसै कार्यविधि बमोजिम भए गरेको मानिनेछ । यस कार्यविधिमा उल्लेख नभएका प्रक्रियाहरू अवलम्बन गर्दा बालबालिका सम्बन्धी प्रचलित नेपाल सरकार तथा प्रदेश सरकारको कानून मा भएको बाल अधिकार संरक्षण र संवर्द्धन प्रक्रियाहरू अवलम्बन गर्न कुनै बाधा पर्ने छैन ।



## अनुसूची १

## बाल क्लब/सञ्जाल आबद्धता को लागि निवेदनको ढाँचा

निवेदन पत्रको ढाँचा

मिति

श्री बाल कल्याण अधिकारी ज्यू,  
फिदिम नगरपालिका, नगर कार्यपालिकाको कार्यालय,  
फिदिम, पाँचथर ।

विषय: बाल क्लब सूचीकृत-आबद्धता गरी पाऊँ

महोदय,

हामीले ..... नामको बाल क्लब खोल्न चाहेकोले .....फिदिमनगरपालिकाबाट स्वीकृत "फिदिम नगरपालिकाको बाल अधिकार संरक्षण तथा संवर्द्धन सम्बन्धी कार्यविधि, २०८० को परिच्छेद ४ (९) ले गरेको व्यवस्था" बमोजिम क्लब सूचीकृत-आबद्धता गर्नको लागि देहायको विवरण खोली निवेदन गरेका छौं ।

प्रस्तावित क्लबको निर्देशिका/ विधानको एक प्रति, सिफारिस, बाल क्लब आबद्धता अभिलेख फाराम र क्लबका पदाधिकारीहरूको जन्म दर्ता प्रमाणपत्रको फोटोकपी यसै साथ संलग्न गरिएको छ ।

भवदीय

अध्यक्ष

बाल क्लब आबद्धताका लागि संलग्न गर्नुपर्ने कागजानगरपालिकारू

- १) अनुसूची १ अनुसारको निवेदन
- २) अनुसूची २ अनुसारको विधान ३ प्रति
- ३) बाल क्लबको निर्णय
- ४) विद्यालयको हकमा विद्यालयको सिफारिस
- ५) वडाको सिफारिस
- ६) बाल क्लबको कार्यसमितिको बाल बालिकाहरूको जन्म दर्ताको प्रतिलिपि
- ७) संरक्षक शिक्षकको नाम:
- ८) प्रधान संरक्षकको नाम:

## अनुसूची २

..... बाल समूह वा क्लब ..... को  
**गठन तथा कार्य सञ्चालन निर्देशिका २०८..... (विधान)**

प्रस्तावना:

राष्ट्र निर्माणको लागि बालबालिकाहरूको समेत भूमिका महत्वपूर्ण हुने भएकोले उनीहरूको शारीरिक, सामाजिक, संवेगात्मक र बौद्धिक विकास गर्दै बालबालिकाहरूको हकहित एवं बाल अधिकारको विषयमा जनचेतना जगाई सामाजिक, सांस्कृतिक, शैक्षिक एवं अन्य सम्बद्ध क्षेत्रमा समेत बाल सहभागिता जुटाउन र बाल विकासका साथै बाल संरक्षणको पहल गर्न वाञ्छनीय भएकाले यो निर्देशिका तर्जुमा गरिएको छ ।

**१. संक्षिप्त नाम र प्रारम्भ:** (१) यस विधानको नाम ..... बाल समूह: क्लब गठन तथा कार्य सञ्चालन निर्देशिका,..... रहने छ ।

(२) यो विधान .....पालिकाबाट स्वीकृत भए पछि तुरुन्तै लागू हुनेछ ।

**२. कार्यालय:** यस विधान बमोजिम गठित ..... बाल समूह: क्लब.....को कार्यालय जिल्ला ..... गा.पा. वडा नं. .... स्थित ..... स्थानमा रहनेछ ।

**३. ठेगाना:** यस बाल समूह:क्लबको पत्राचार इमेल वा सम्पर्क ठेगाना निम्न बमोजिम हुनेछ:  
 .....

**४. परिभाषा:** विषय वा प्रसंगले अर्को अर्थ नलागेमा:

(क) "क्लब" भन्नाले यस विधानको दफा ६ अनुरूप गठित क्लब जनाउने छ । यो क्लब .....नगरपालिका आवद्धता भएको सञ्चालनलाई जनाउनेछ ।

(ख) "बालबालिका" भन्नाले यस विधानको प्रयोजनको लागि आठ वर्षदेखि माथि अठार वर्ष ननाघेका बाल बालिकाहरूलाई जनाउनेछ ।

**५. उद्देश्य एवं कार्यहरू:** यस बाल समूहको देहाय बमोजिमका उद्देश्य एवं कार्यहरू रहनेछन्:

(क) बाल बालिकाहरूको शारीरिक, मानसिक, सामाजिक,संवेगात्मक तथा सहभागितामूलक विकासको अभिवृद्धि गर्ने ।

(ख) बाल अधिकार सम्बन्धी राष्ट्रिय एवं अन्तर्राष्ट्रिय कानुन को बारेमा सचेतना गराउनु ।

(ग) बाल समूहको विस्तार र संगठनात्मक क्षमता अभिवृद्धि गर्ने ।

(घ) धर्म, वर्ण, लिङ्ग, जात जाति वा अन्य कुनै आधारमा बाल बालिकाहरूलाई विना भेदभाव समान अवसर प्रदान गर्ने बारे जनचेतना जगाउने

- (ड) बालबालिकाहरूको विरुद्ध हुने घरायसी हिंसा, बाल यौन शोषण, बाल दुर्व्यवहारे, बाल श्रम, बाल बेचबिखन, बाल विवाह जस्ता सामाजिक विकृतिका विरुद्ध फिदिमरूपमा सचेतना जगाई सो को कानुनी उपचारको लागि
- (च) बाल अधिकार सम्बन्धी विविध कार्यक्रमहरू सञ्चालन गर्ने ।
- (छ) बाल विकास सम्बन्धी विविध कार्यक्रमहरू सञ्चालन गर्नु ।
- (ज) पूर्व बालविकास सम्बन्धी कार्यक्रमहरूमा सहभागी गराउनु ।
- (झ) बालबालिका सम्बन्धी हरेक गतिविधिमा सहभागिता गराउनु ।
- (ञ) वातावरण स्वास्थ्य सम्बन्धी कार्यक्रमलाई बाल गतिविधिमा समावेश गराउनु ।
- (ट) आफ्नो समूह भित्रका बालबालिका सम्बन्धी विविध आधारमा तथ्यांकसंकलन गर्नु ।
- (ठ) बालबालिकाहरूको समस्या पहिचान गरी सो समस्या सम्बन्धित निकायमा पुयाउन र समाधान गर्ने प्रयत्न गर्नु ।
- (ड) जन्मदत्ता, बाल शिक्षा, बालिका शिक्षा, बालबृद्धि (तौल) सरसफाइ, खोप पोषण, बालस्याहार, आयोडिनको महत्व जस्ता मातृ एवं बाल स्वास्थ्यको विषयमा सन्देश वाहकको रूपमा कार्य गर्ने ।
- (ढ) बालबालिकाहरूसँग सम्बन्धित रोग झाडा पखाला, निमोनिया तथा खुल्ला दिशा पिसाव मुक्त क्षेत्र वनाउने लगायतका विषयमा समाजमा जानकारी एवमं सो को निरकरणको लागि चेतना जगाउनु ।
- (ण) पिछडिएका, जोखिममा परेका, विपन्न, द्वन्द एवं दैवी प्रकोपबाट पीडित बालबालिकाहरूको पुनःस्थापनाको लागि पहल गर्नु ।
- (त) अन्य बाल समूहहरू वा निकायसँग समेत समन्वय गरी एकिकृत रूपमा काम गर्ने ।
- (थ) बालबालिकाको पूर्ण विकासका लागि अन्य विविध रचनात्मक कार्यक्रमहरू सञ्चालन गर्ने ।
- (द) एच.आई.भि. एड्सका सम्बन्धमा जनचेतना जागृत गराउने ।
- (ध) बाल विवाह, बहुविवाह, अनमेल विवाह, जातीय भेदभाव एवं दाइजो प्रथा लगायत सामाजिक विकृतिको विरुद्ध जनचेतना जगाउने ।
- (न) बालबालिकाहरूलाई विविध प्रतिस्पर्धात्मक गतिविधिमा विना भेदभाव बालबालिकालाई सरिक गराउन पहल गर्ने ।

**६. बाल क्लब वा सञ्जालको गठन: (१)** बाल क्लबको गठन समूहका साधारण सदस्यहरूको साधारण सभाबाट हुने निर्वाचन प्रकृयाबाट हुनेछ । यस बाल क्लबको कार्य समितिमा निम्न अनुसारका पदाधिकारी हुनेछन्:

- (क) अध्यक्ष: १ जना  
 (ख) उपाध्यक्ष: १ जना  
 (ग) सचिव: १ जना  
 (घ) सहसचिव: १ जना  
 (ङ) कोषाध्यक्ष: १ जना

(च) सदस्य: कम्तीमा दुई जना र बढिमा नौ जनासम्म

(छ) सल्लाहकार: आवश्यकतानुसार

(ज) संरक्षक: १ जना

(झ) संरक्षक शिक्षक: १ जना

(२) सञ्जालको को कार्य समितिको संरचना समावेशीताको आधारमा गठन हुनेछ ।

**७. सल्लाहकार:**सञ्चालन समितिले सल्लाहकार नियुक्ति गर्दा निम्न आधारमा गर्नु पर्दछ:

(क) पूर्व सञ्जालको अध्यक्ष वा सम्बन्धित क्षेत्रमा अनुभव प्राप्त व्यक्ति पदेन सल्लाहकार हुनेछ ।

(ख) स्थानीय शिक्षक, खेलाडी, प्रतिष्ठित विद्वान, प्राध्यापक वा समाजका प्रतिष्ठित व्यक्ति वा सम्बन्धित संस्थाका सदस्यहरूका अभिभावक मध्येबाट आवश्यकतानुसार सल्लाहकारहरू रहने छन् ।

**८. संरक्षक: (१)** सञ्जालका संरक्षकमा संस्थालाई अभिभावकको रूपमा आर्थिक वा व्यवस्थापकीय सहयोग प्रदान गर्ने संस्था-व्यक्ति रहने छन् । संरक्षकको नियुक्ति बाल समूहको निर्णय अनुसार हुनेछ ।

(२) विद्यालयमा एकजना शिक्षक संरक्षक र प्रधानाध्यापक प्रमुख संरक्षक शिक्षक रहनेछन् ।

**९. पदावधि:**सञ्चालनको पदावधि गठन भएको मितिले २ वर्षको हुनेछ । कुनै पदाधिकारीले राजीनामा दिएमा वा अन्य कुनै कारणले पद रिक्त भएमा पदाधिकारीको हकमा बाँकी अवधिका लागि सम्बन्धित सञ्चालनले आफू मध्येबाट नियुक्ति गर्नेछ र सदस्य पदका लागि आफ्नो साधारण सदस्य मध्येबाट चयन गर्नु पर्नेछ ।

**१०. पदाधिकारीको काम, कर्तव्य र अधिकार:**पदाधिकारीहरूको देहाय बमोजिमको काम, कर्तव्य र अधिकार हुनेछ:

(क) अध्यक्षको काम, कर्तव्य र अधिकार: अध्यक्षको काम, कर्तव्य र अधिकार देहाय बमोजिम हुनेछ:

१. क्लबको बैठक र समूहको साधारण सभाको अध्यक्षता ग्रहण गर्ने ।

२. क्लबको बैठक वा साधारण सभामा आवश्यक प्रस्ताव र कागजात पेश गर्ने गराउने।

३. क्लबको आम्दानी, खर्च हिसाब र अन्य कागजात सुरक्षित राख्ने राख्न लगाउने ।

४. क्लबको निर्णयको निर्देशन कार्यान्वयन गर्ने गराउने ।

५. क्लबको प्रतिनिधि चयन गरी पठाउने वा समूहको प्रतिनिधित्व गर्ने।

६. उपाध्यक्ष र सदस्यहरूलाई विषयगत कार्यभार विभाजन गरी दिने ।

७. सात दिन भन्दा बढी समयका लागि अनुपस्थित भएमा उपाध्यक्षलाई र उपाध्यक्ष नभएमा आफू मध्येका वरिष्ठ सदस्यलाई कार्यवाहक अध्यक्ष तोक्ने ।

८. जिल्ला समन्वय समितिसँग समन्वय गरी वा अन्य संघ संस्था वा निकायहरूसँग कार्यक्रमको माग गर्ने र कार्यान्वयन गर्ने गराउने ।

९. तोकिएको अन्य कार्य गर्ने ।

ख. उपाध्यक्षको काम, कर्तव्य र अधिकार: उपाध्यक्षको काम, कर्तव्य र अधिकार देहाय बमोजिम हुनेछ:

१. अध्यक्षको अनुपस्थितिमा कार्यवाहक अध्यक्ष भई कार्य गर्ने ।

२. तोकिएको अन्य काम गर्ने ।

ग. सचिवको काम, कर्तव्य र अधिकार: सचिवले अध्यक्षको प्रत्यक्ष निर्देशनमा रही देहायको काम कर्तव्य र अधिकारको प्रयोग तथा पालन गर्नु पर्नेछ:

१. क्लबको स्वीकृत कार्यक्रम कार्यान्वयन गर्ने ।

२. बालबालिका वा सञ्जालनसँग सम्बन्धित व्यक्तिको अभिलेख अद्यावधिक गर्ने ।

३. क्लबको चल, अचल तथा जिन्सी सम्पत्तिको लगत राख्ने ।

४. क्लबको बैठकको माइनुट गर्ने, निर्णय गर्ने पुस्तिका जिम्मा लिने र निर्णय प्रमाणित गर्ने ।

५. क्लबको प्रशासकीय कार्य गर्ने ।

६. अध्यक्षको निर्देशन अनुसार बैठक बोलाउने ।

७. तोकिएको अन्य कार्य गर्ने ।

घ. सहसचिवको काम, कर्तव्य र अधिकार:

१. सचिवको अनुपस्थितिमा सचिवको कार्यभार संहाल्ने ।

२. तोकिएको अन्य कार्य गर्ने ।

ङ. कोषाध्यक्षको काम, कर्तव्य र अधिकार:

१. क्लबको आय व्यय दुरुस्त राख्ने ।

२. आर्थिक बजेट तयार गरी समूहको बैठकमा पेश गर्ने ।

३. आर्थिक सहयोग जुटाउने ।

४. आर्थिक कारोबार सम्बन्धी जिम्मेवारी पूरा गर्ने ।

च. सदस्यको काम कर्तव्य र अधिकार:

१. बैठकमा सहभागी हुने ।

२. निर्णयको लागि आफ्नो मत पेश गर्ने ।
३. तोकिएको कार्य गर्ने ।
४. समूहको हित हुने अन्य रचनात्मक कार्य गर्ने ।

**११. सदस्यता:(१)** सदस्यताको योग्यता: यस बाल समूहमा देहायका बालबालिका सदस्य हुन पाउने छन् ।

- (क) उमेर कम्तीमा ८ वर्ष पुगी अठार वर्ष ननाघेको ।
- (ख) स्थायी सरुवा रोग नलागेको ।
- (ग) मगज नबिग्रेको वा बौलाहा नभएको ।
- (घ) समूहको निर्देशिकामा प्रतिबद्ध हुने ।

**आ. सदस्यताको खारेजी:**

- (क) मगज बिग्रेमा वा बौलाहा भएमा ।
- (ख) अठार वर्ष उमेर नाघेमा ।
- (ग) मृत्यु भएमा ।
- (घ) राजीनामा दिएमा ।
- (ङ) अविश्वासको प्रस्ताव पारित भई हटाइएमा ।
- (च) सदस्यता नवीकरण नभएमा ।
- (छ) लगातार तीन पटक विना सूचना बैठकमा अनुपस्थित भएमा ।
- (ज) एक भन्दा बढी सञ्जालको सदस्यता लिएको पाइएमा वा प्रतिनिधित्व गरेमा ।

**१२. समूहका पदाधिकारीको उमेरको हद:**सञ्जालका कार्यसमितिका पदाधिकारीको उमेर कम्तीमा आठ वर्ष पुगेको हुनु पर्नेछ र १६ वर्ष सम्मको रहनेछ ।

**१३. आरक्षण:**यस सञ्जालमा सम्पूर्ण सदस्य संख्याको कम्तीमा ५० प्रतिशत बालिका हुनु पर्नेछ तर समूहमा पर्याप्त बालिका सदस्य नभएमा पनि समूह कायमै रहनेछ ।

**१४. सदस्यता शुल्क तथा नवीकरण:**(१) सञ्जालको सदस्यता शुल्क वा नवीकरण शुल्क वा अन्य कुनै शुल्क सञ्चालनले तोके बमोजिम हुनेछ ।

(२) सञ्जालका सदस्यले आ आफ्ना क्लबमा हरेक वर्ष सदस्यता नवीकरण गर्नु पर्नेछ ।

**१५. बैठक:**सञ्जालले कम्तीमा महिनाको एक पटक बैठक बस्नु पर्नेछ । बैठकको गणपूरक संख्या ५१% को उपस्थितिलाई मानिनेछ ।

**१६. निर्णय:**सञ्जालको बैठकमा बहुमतको निर्णय मान्य हुने छ तर मत बराबर भएमा अध्यक्षले निर्णायक मत दिने सक्ने छ ।

नोट: निर्णय प्रक्रियामा संरक्षक वा सल्लाहकारले मतको प्रयोग गर्न पाउने छैनन् ।

**१७. निर्वाचन:** सञ्जालले प्रजातान्त्रिक पद्धति अनुरूप आफ्नो क्लबको निर्वाचन पदावधि समाप्त हुनुभन्दा एक महिना पहिले सम्पन्न गर्नु पर्नेछ ।

**१८. निर्वाचन अधिकृत:** सञ्जालले आफ्ना संरक्षक एवं सल्लाहकार मध्येबाट कम्तीमा तीन जना निर्वाचन अधिकृत तोक्नु पर्नेछ । सो मध्ये एक जना मुख्य निर्वाचन अधिकृत रहने छन् । मुख्य निर्वाचन अधिकृतले निर्वाचन प्रक्रिया वा कार्यविधि आफै निर्धारण गर्नेछ ।

**१९. कोष:** (१) यस सञ्जालले आफ्नो नामबाट एउटा कोषको स्थापना गर्न सक्नेछ ।

(२) बैंक वा वित्तीय संस्थामा खाता सञ्चालन गर्न समूहले अध्यक्ष,कोषाध्यक्ष र संरक्षकको नामबाट सञ्चालन गर्नुपर्नेछ । कोषबाट रकम झिक्नु पर्दा समूहको निर्णय अनिवार्य रूपमा हुनु पर्नेछ । सञ्जालको निर्णय अनुसार कोषको रकम खर्च गर्न सकिने छ । तथा बैंक खाता खोल्नका लागि नगरपालिकाको अनिवार्य सिफारिस लिनु पर्नेछ ।

(३) कोषमा देहायका स्रोतबाट रकम जम्मा हुनेछ:

(क) बालबालिकसँग सम्बन्धित निकायबाट प्राप्त सहयोग ।

(ख) सहयोग, उपहार ।

(ग) सदस्यता तथा नवीकरण शुल्क ।

(घ). सांस्कृतिक वा विविध रचनात्मक कार्यक्रमबाट उठेको रकम।

(ङ) समूहको प्रकाशनबाट प्राप्त हुने रकम ।

(च) अन्य सामाजिक संघ संस्थाबाट प्राप्त रकम ।

**२०. प्रतिवेदन:** सञ्जालले आफ्नो वार्षिक साधारण सभाबाट पारित वार्षिक प्रतिवेदन नगरपालिकामा पेश गर्नु पर्नेछ ।

**२१. संशोधन:** यो निर्देशिका संशोधन गर्दा सञ्जालको साधारण सभाको दुई तिहाई सदस्यहरूको बहुमतले निर्देशिका संशोधन प्रस्ताव पारित भई फिदिम नगरपालिकाबाट स्वीकृत भएपछि यो निर्देशिका लागू हुनेछ ।

**२२. बचाउ:** प्रस्तुत निर्देशिकामा उल्लिखित कुराहरू प्रचलित नेपाल ऐन नियम वा विनियमसँग बाझिएमा बाँझिएको हदसम्म यस निर्देशिकामा उल्लिखित कुराहरू स्वतः अमान्य हुनेछन् ।

**२३. समूहको खारेजी वा विघटन:** कुनै कारणवश क्लब खारेजीमा परेमा वा विघटन हुन गएमा त्यस क्लबको सम्पूर्ण चल अचल सम्पत्ति नगरपालिकाको संरक्षणमा सार्नेछ ।

**२४. विविध: (१)** साधारण सभा: क्लबको साधारण सभा वर्षको एक पटक बस्नेछ । साधारण सभाको सूचना प्रत्येक सदस्यहरूलाई एक महिना अगावै सचिवले दिनु पर्नेछ । साधारण सभामा क्लबको वार्षिक कार्य प्रगति प्रतिवेदन, आर्थिक प्रतिवेदन तथा वार्षिक कार्य योजना सम्बन्धी प्रस्तावहरू निर्णयार्थ क्लबले पेश गर्नेछ । साधारण सभाको गणपूरक संख्या क्लबका साधारण सदस्यहरूको ५१% को उपस्थितिलाई मानिनेछ ।

(२) कार्यविधि बनाउने: निर्देशिकाको उद्देश्य प्राप्तिको लागि क्लबले आफूलाई आवश्यक पर्ने विनियम बनाउन सक्नेछन् साथै आवश्यक समिति र उपसमितिहरूको पनि गठन गर्न सक्नेछन् । यो समितिको कार्यविधि सञ्चालनले निर्धारण गर्नेछ ।

(३) संशोधन: क्लबको निर्देशिका संशोधन गर्न परेमा निर्देशिका संशोधन प्रस्ताव क्लबको साधारण सभाको दुई तिहाई बहुमतको निर्णय भई नगरपालिकाबाट स्वीकृत भएपछि मात्र लागू हुनेछ ।

(४) अविश्वासको प्रस्ताव: क्लबको निर्देशिका विपरित कार्य गरेको भनि समितिका कुनै पदाधिकारी माथि समितिका एक तिहाई सदस्यहरूले गरेको लिखित अविश्वासको प्रस्ताव क्लबमा पेश गरेमा सो प्रस्ताव साधारण सभाको दुई तिहाई बहुमतबाट पारित भएमा त्यस्ता पदाधिकारीहरू स्वतः पद मुक्त हुनेछन् ।

(५) क्लबले आफ्नो निर्देशिका एवं पदाधिकारी सदस्य सहितको नामावली नगरपालिकामा पेश गर्नु पर्नेछ ।



अनुसूची १

क्लबको छाप

(क्लबको छापमा समूहको नाम, स्थापना वर्ष र ठेगाना अनिवार्य रूपमा हुनु पर्नेछ) र लोगो क्लबले निर्णय गरे अनुरूप हुनेछ

## अनुसूची २

## क्लबका कार्यसमितिका पदाधिकारीहरू

क्र.सं. पद नाम, थर	पुरा ठेगाना (न.पा., वडा र टोल)	सम्पर्क नम्बर	हस्ताक्षर
अध्यक्ष			
उपाध्यक्ष			
सचिव			
सहसचिव			
कोषाध्यक्ष			
सदस्य			
सदस्य			
सदस्य			
सदस्य			
सदस्य			
सदस्य			
नोट:			

१. यस बमोजिम साधारण सदस्यहरू थप गर्न सकिने छ ।
२. क्लबका साधारण सदस्यहरूले प्रत्येक वर्ष सदस्यता नवीकरण गर्नु पर्नेछ ।
३. निर्देशिका बमोजिम आबद्धता एवं सूचीकृत गराउनु पर्ने निकाय वा संस्थामा सम्बन्धित गा.पा. वा विद्यालय वा सम्बन्धित संरक्षकत्व प्रदान गरेको संस्था मध्ये कुनै एकको सिफारिस संलग्न हुनु पर्ने छ । सिफारिस साथ कार्य समितिका सबै पदाधिकारीहरूको संयुक्त निवेदन फिदिम नगरपालिकामा पेश गर्नु पर्नेछ ।
४. यस निर्देशिकाको प्रतिबद्धताको लागि सञ्चालनको कार्य समितिका सम्पूर्ण पदाधिकारिहरूले निर्देशिकाको सबै पानाको तल माथि हस्ताक्षर गरेको हुनु पर्नेछ ।
५. आबद्धता वा सूचीकृत गर्दा तीन प्रति निर्देशिका रीत पूर्वक तयार गरी पेश गर्नु पर्नेछ ।

अनुसूची ३

दफा ४(९) सँग सम्बन्धित

**बाल क्लब सूचीकृत प्रमाणपत्रको नमुना**

लोगो

फिदिम नगरपालिका नगर कार्यपालिकाको कार्यालय,  
फिदिम पाँचथर ।  
कोशी प्रदेश

नेपाल

सूचीकृत प्रमाणपत्र

आबद्धता नं.

मिति

श्री .....बाल क्लब/बाल सञ्जाल

.....

.....जिल्ला .....पालिका .....वडा नं.....को ..... विद्यालय/ समुदायमा गठन भएको

.....बाल क्लब/ सञ्जाललाई यस परिच्छेद ४(९) ले व्यवस्था गरे अनुसार सूचीकृतको प्रमाण पत्र प्रदान गरिएको

छ ।

बालअधिकार संरक्षण र सम्वर्द्धन कार्यमा नेपालको संविधान, बाल अधिकार सम्बन्धी अन्तराष्ट्रिय महासन्धि १९८९ तथा सबै बालबालिका सम्बन्धी कानूनहरूको अधिनमा रहि यस फिदिम नगरपालिकाको बाल मैत्री अभियानमा यहाँहरूको सक्रिय सहभागिताको अपेक्षा गर्दछौ ।

प्रमाणित गर्ने:

नाम:

पद:

दस्तखत:

## अनुसूची ४

फिदिम नगरपालिका

नगर कार्यपालिकाको कार्यालय

फिदिम पाँचथर,

कोशी प्रदेश

**बाल क्लब सूचीकरणको दर्ता किताब**

क्र.सं.	बाल क्लबको नाम	ठेगाना	बाल क्लबमा सदस्य संख्या		संरक्षकको नाम	स्थापना मिति	सूचीकृत नं र मिति	सम्पर्क नं.	प्रमाणपत्र बुझ्नेको नाम	प्रमाणित गर्ने
			बालक	बालिका						

## अनुसूची ५

फिदिम नगरपालिका

नगर कार्यपालिकाको कार्यालय

फिदिम, पाँचथर

कोशी प्रदेश नेपाल

**बाल क्लब सूचीकरण नवीकरणको दर्ता किताब**

क्र.सं.	बाल क्लबको नाम	ठेगाना	बाल क्लबमा सदस्य संख्या		संरक्षकको नाम	स्थापना मिति	सूचीकृत नं र मिति	सम्पर्क नं.	नवीकरण मिति	प्रमाणित गर्ने
			बालक	बालिका						

आज्ञाले,

प्रविनहाङ योङहाङ

प्रमुख प्रशासकीय अधिकृत ।